

# dawl Frangiskan

LEHEN IL-KAPUĊĊINI MALTIN



“

**Mara ta' ħila min isibha?  
Tiswa ħafna aktar mill-ġawhar.**

Fuqha tistrleġ qalb żewġha,  
u dan żgur ikunlu ta' ġid

Proverbji 31, 10-11”

MARZU 2014 ■ L-34 SENA ■ GHADD 338

NEWSPAPER POST ■ IISN 1811-5373

# Werrej

- 3 Editorjal  
8 ta' Marzu – Jum Dinji ghad-Drittijiet tal-Mara
- 5 Kotba Mqaddsa  
Mill-Kitba li hallielna P. Donat Spiteri OFMCap
- 6 Pastoral tas-Sahha  
minn Patri Mario Attard OFMCap
- 8 Knisja Hajja: Hidma u Ahbarijiet  
minn Fr Silvestru Bonavia OFMCap
- 10 Sehem il-Lajci fil-Knisja  
minn Jude Muscat
- 12 Kultura  
minn Tony C. Cutajar
- 13 Gi. Fra.  
minn Sarah Buhagiar
- 14 Mill-Iskola ta' Patri Piju  
minn Fr Joe Buttigieg OFMCap
- 16 Hajja Frangiskan  
minn Sr Josephine Xuereb, Madre Provincjali SFCJ
- 19 Innu lil Madre Margerita  
minn Kav. Joe M. Attard (biex jitkanta mit-tfal tal-iskejjel)
- 20 Frangiskaneżmu  
minn Fr Ivan Scicluna OFMCap
- 22 Religjon u Kultura  
minn Joseph C. Camilleri
- 24 40 Sena ta' Preżenza fil-Kenja  
Intervista minn Fr Philip Cutajar OFMCap
- 28 Omelija  
minn Fr Martin Micallef OFMCap, Ministru Provincjal
- 31 Kompetizzjoni  
Fr Wistin Attard OFMCap



## dawl Frangiskan

LEHEN IL-KAPUCCINI MALTIN

Nhar it-8 ta' Marzu jigi ċelebrat IL-JUM DINJI TAL-MARA. Inhallu li din l-okkażjoni tkun ghalina lkoll opportunita' sabiex nesprimu s-sens ta' gratitudni għall-preżenza u l-kontribut tal-mara f'kull qasam tas-soċjetà speċjalment dak tal-familja. Din iċ-ċelebrazzjoni għandha sservi wkoll sabiex inkomplu niskopru dawk l-ispazji fejn il-mara tista' tkompli tagħti l-kontribut tagħha minghajr ma tiflew l-identità li Alla għanieha biha.

Hlas tal-Abbonament:  
€10.00 fis-sena.

Kull offerta, barra mill-hlas, hi milqugħa bhala għajnuna għall-Missjoni, u għandha tintbagħat lid-Direttur:

**Ċentru Missjoni Kapuċċini,  
Kunvent tal-Kapuċċini,  
Il-Furjana – FRN1211**

### Bord Editorjali

#### Editor

Fr Philip Cutajar OFMCap

#### Amministratur

Fr Crispin Tabone OFMCap

#### Distributuri Malta

Dorian Holland OFS

#### Distributuri Ghawdex

Pierre E. Buttigieg OFS

#### Membri

Joe Debattista – GFF  
Gordon Swain – ĠIRFA

### Direzzjoni u Amministrazzjoni

Kunvent tal-Kapuċċini,  
Il-Furjana – FRN1211

**Telefown:** 2123 3874,  
2122 5525,  
2123 4949

#### Imejl:

cutajarphilip777@gmail.com

**IISN 1811-5373**

#### Disinn, Layout u Mitbugħ

Best Print Co. Ltd

**Telefown:** 2168 0789

Kull korrispondenza, artikli, kitbiet u ittri biex jidhru fid-DAWL FRANGISKAN għandhom jiġu indirizzati lill-Editor. Id-Direzzjoni tirriżerva d-dritt li tippubblika fid-DAWL FRANGISKAN dawk l-artikli, ittri jew tagħrif iehor li jidhrilha li jkun jaqblu max-xejra tar-rivista.

© Dawl Frangiskan 2014  
**Pubblikazzjoni Frangiskani  
Kapuċċini**



8 ta' Marzu

**Jum Dinji għad-Drittijiet tal-Mara***Mara titelef qatt l-Identità vera tiegħek*

**N**har it-8 ta' Marzu jiġi ċelebrat il-JUM DINJI TAL-MARA. Dan illum, wara mixja xejn faċli lejn l-emanċipazzjoni tad-drittijiet tal-mara, qiegħed jiġi ċelebrat kważi fid-dinja kollha għalkemm mhux kullimkien bl-istess tifsira u intensità. Nistgħu ngħidu li l-JUM DINJI TAL-MARA huwa espressjoni tal-isforzi kontinwi li seħhew speċjalment matul dawn l-aħħar mitt sena bil-għan li l-mara takkwista l-ugwaljanza mar-raġel bħala persuna. Dan il-jum kien ġie ċelebrat l-ewwel darba fil-Ġermanja, l-Awstrija u d-Danimarka fl-1911. Kellna nistennew sas-sena 1977 sabiex l-Assemblea Ġenerali tal-Ġnus Magħquda pproklammat it-8 ta' Marzu bħala l-JUM INTERNAZZJONALI TAD-DRITTIJET TAL-MARA.

Però meta nitkellmu b'harsa globali, minn dawn id-drittijiet li l-mara bħala persuna għandu jkollha, ninnutaw li għalkemm f'diversi pajjiżi speċjalment daww tal-ewwel dinja saru żviluppi kbar, ma nistgħux ngħidu dan għall-pajjiżi tat-tielet dinja. Hawnhekk għadu ferm lura d-dritt għall-ugwaljanza fl-edukazzjoni. Il-vjolenza domestika għadha t-traġedja ta' kuljum. Huwa kkalkulat li madwar 603 miljun mara jgħixu f'pajjiżi maħkuma mill-vjolenza domestika. Il-mutilazzjoni ġenitali fit-tfalja flimkien mal-vjolenza sesswali huma stejjer ta' kuljum fejn min

suppost iħares il-ġustizzja jibqa' passiv. Skont ċifri ppubblikati juru li mal-50 fil-mija tal-abbużi sesswali jsiru ma' tfal bniet ta' taht l-età ta' 16-il sena. Jeżistu aktar minn 60 miljun tfajla li jiġu obbligati kontra r-rieda tagħhom jizzewġu taht l-età ta' 18-il sena lil irġiel mhux magħzula minnhom. Meta nitkellm mill-pajjiżi tat-tielet dinja ma jfissirx li aħna, fl-Ewropa, in-nisa qegħdin fil-ġenna tal-art. Il-vjolenza domestika u dik sesswali kontra l-mara għadhom iħammgu u jbaxxu dik li nsejnhulha "ċiviltà Ewropea".

**X'NIFHMU B'EMANĊIPAZZJONI?**

Hawnhekk irridu noqogħdu ferm attenti għaliex anke l-istess nisa żbaljaw b'manjiera ferm esagerata b'tali mod li aktar għamlu ħsara lilhom infushom milli ġid. Il-moviment għall-emanċipazzjoni tal-mara qatt m'għandu jkun dak li jġib lill-mara l-istess f'kollox bħar-raġel: UGWALI IVA, IMMA L-ISTESS QATT. Meta nippruvaw nipprezentaw lill-mara bħala kopja identika għar-raġel inkunu qed inčaħħduha minn daww il-karatteristiċi nobbli u essenzjali li jiffurmaw l-identità tagħha. U meta dawn jonqsu hija s-soċjetà li ser tbat għaliex il-mara tgawdi fin-natura tagħha, hekk maħluqa minn Alla, valuri li hadd m'għandu dritt jibdilhom mingħajr ma jagħmel ħsara kbira lill-umanità.

## L-EMANĊIPAZZJONI TAL-MARA U L-KNISJA

Meta nitkellmu mill-mara f'relazzjoni mal-atteggjament ta' Ġesù lejha, fl-Evangeliu naraw rivoluzzjoni b'kuntrast mal-kultura ta' żmienu. L-għażla ta' Marija sabiex tkun ommu, Omm Alla, hija realtà li taffaxxinak. Diversi nisa kienu jsegwuh kull fejn imur bħala dixxipli u kienu jaqduh. Wera mħabba speċjali lejn in-nisa midinba filwaqt li għal ta' żmienu dawn kienu meqjusa bħala inferjuri u emarginati. Wassal lilhom u permezz tagħhom revelazzjonijiet ferm importanti fil-ħajja u l-messaġġ li gie sabiex jagħtina. Biżżejjed niflu r-relazzjoni sabiħa li kellu ma' Marta u Marija, l-aħwa tal-ħabib tiegħu Lażżru u ma' Marija ta' Magdala, dik li għax habbet ħafna, inħafrulha ħafna.

Nhar il-25 ta' Jannar li għadda l-Papa Franġisku għal darb'oħra għamel appell sabiex jingħata aktar spazju għall-preżenza tal-mara fis-soċjetà u fil-Knisja.

*Però "fl-istess waqt qatt m'għandna nieqfu nenasizzaw dwar ir-rwol indispensabbli tagħha fi hdan il-familja, speċjalment fil-vokazzjoni tagħha li tgħaddi lill-generazzjonijiet futuri prinċipji sodi kemm f'relazzjoni mal-ħajja tal-fidi kif ukoll dawk ta' valuri morali."*

F'diskors ieħor li l-Papa Franġisku għamel nhar it-12 ta' Ottubru tas-sena li għaddiet, għamel distinzjoni interessanti bejn "**il-mara seftura**" u "**il-mara qaddejja**". Filwaqt li għandna neliminaw għalkollox dik tal-ewwel għaliex tbaxxi d-dinjità tal-mara però għandna nishqu fuq tat-tieni

bil-għan li l-mara tieħu aktar l-atteggjament evangēliku ta' qadi fil-familja u fis-soċjetà. Hawnekk huwa semma wkoll żewġ perikli li l-mara tista' taqa' fihom. L-ewwel huwa meta "*il-mara tħares lejn il-maternità unikament bħala fattur soċjali, dmir, li għalkemm jibqa' nobbli, però ma jgħinx fil-bini tal-komunità.*" It-tieni periklu huwa "*meta sabiex ingibu 'l quddiem l-emanċipazzjoni tal-mara naslu biex nabbandunaw dak kollu li jibni l-identità femminili tagħha bir-riskju li jintilfu l-valuri kollha marbuta magħha.*"

**FILWAQT LI NAWGURAW LIL KULL MARA F'DAN IL-JUM DINJI DDEDIKAT LILHA U NIRRINGRAZZJAWHA TAL-PREŻENZA TAGHHA FIS-SOĊJETÀ, INHEĠĠUHA BIEX QATT MA TITLEF DAK LI HU TAGHHA U DAK LI JAGHMILHA DAK LI HI: MARA**





# Il-Ħmira

“Qalilhom parabbola oħra: ‘Is-Saltna tas-Smewwiet tixbah lil ftit ħmira li waħda mara tkun qabdet u ħalltet ma’ tliet sigħan dqiq sa ma tkun għoliet il-għagna kollha.’”

*Matthew 13, 33*

“U reġa’ qalilhom: ‘Ma’ xiex se nxebbahha s-Saltna ta’ Alla? Tixbah lil ftit ħmira li waħda mara qabdet u ħalltet ma’ tliet sigħan dqiq sakemm għoliet il-għagna kollha.’”

*Luqa 13, 20-21*

Din il-parabbola tixbah lil dik taż-żerriegħa tal-mustarda (ara DF – Diċembru – pp.4-5) li sew fl-Evangēlju ta’ San Matthew u sew f’dak ta’ San Luqa qiegħda qabilha. Iż-żewġ Evangēlisti għaqqdu flimkien iż-żewġ parabboli għax it-tnejn għandhom l-istess tagħlima: il-bidu ckejken tas-Saltna ta’ Alla u l-kobor tagħha fit-tmiem.

Dak iż-żmien il-ħobż tal-familja kienet taħdmu l-mara tad-dar. Mad-dqiq kienet tħallat ftit ħmira biex l-għagna kollha tiffermenta, togħla u tikber. Il-mara tal-parabbola ħalltet il-ħmira “ma’ tliet sigħan dqiq”. Sigħan bil-Malti, hu l-plural ta’ siegħ (ara Ġen 18, 6; 1 Slat 18, 32), fit-test Grieg sàton; dan kien kejl Lhudi ta’ ftit aktar minn nofs tomna.

Il-valur tal-parabbola qiegħed fil-qawwa tal-ħmira li, għalkemm ftit hdejn il-kwantità tad-dqiq, għandha s-saħħa tkabbar l-għagna kollha. U din hi t-tifsira tal-parabbola: il-qawwa ta’ Alla li taħdem fid-dinja permezz tal-Evangēlju. “L-Evangēlju hu l-qawwa ta’ Alla għas-salvazzjoni ta’ dawk kollha li jemmnu.” (Rum 1,16)

Xi drabi fil-Bibbja l-ħmira għandha s-sens negattiv tal-influwenza tal-ħażen fid-dinja, li bil-qawwa tiegħu jgħbed lill-bnedmin għal warajh (ara Eż 12,19; Dt 16,3; 1 Kor 5,6-8; Gal 5,9; Mt 16,6-11).

Il-Lhud ta’ żmien Ġesù kienu jafu b’dan is-sens metaforiku tal-kelma “ħmira”. Izda f’din il-parabbola Ġesù nqeda b’din il-kelma bil-kuntrarju, mhux fuq il-qawwa tal-ħażen, imma fuq il-qawwa tat-tajjeb li ġej minn Alla. Il-ħażen b’saħħtu, imma Alla b’saħħtu wisq aktar minnu. It-tajjeb li ġej minn Alla, jirbaħ fuq il-ħażen tad-dinja. “Tħallix il-ħażen jirbħek, izda irbaħ il-ħażen bit-tajjeb.” (Rum 12,21)



# Father, il-Qraba jriduk tigi ħa titlob Talba

**I**x-xogħol tal-Isptar nistħajlu bħal qawsalla miksija bl-isbaħ ilwien. Kull jum li jgħaddi minn fuqi dejjem isebbaħ il-portafoll pastorali tiegħi ta' kappillan b'esperjenza mill-isbaħ u mimlija tifsira li dritt iġagħluni ninzel għarkuptejja u bid-dmugħ f'għajnejja niżzi ħajr lill Mulej li għoġbu jżejjinni bil-privileġġ li naqdi fil-morda, il-mimmi t'għajnejh!

Mhux l-ewwel darba li jkun qiegħed ikellimni xi marid jew qrabatu, inkella nkun bi kwieti f'kamarti nirrifletti fil-Kwartieri tagħna l-kappillani, meta l-imbier *pager* jibda jdoqq! U hekk kif inċempel u nistaqsi fuq it-telefown min jien dlonk xi infermier jew infermiera jirrisponduni b'dawn il-kelmiet:

**“Father, għandna pazjent qiegħed imut. Il-qraba jriduk tigi ħa titlob talba.”**

L-adrenalina timmarkali li hija sejha urġenti. U biex tagħqad Ġesù fil-pazjent inħossu jgħidli: *Itlaq kollox u ejja żurni!*

Niftakar li għall-bidu li bdejt naħdem fl-Isptar bħala wieħed mill-kappillani, jġigfieri mad-disa' snin ilu, l-ewwel ħaġa li kienet taqagħli f'rasi meta kienu jgħajtuli minn xi sala biex immur nitlob ħdejn xi hadd li ħajtu tkun imdendla b'xagħra kienet li mmur biswit is-sodda tal-marid u nitlob talba spontanja minn dawk li l-Mulej jaf ihawwarli fuq fommi. Ġeneralment it-talba kienet tinzel ħelu manna mal-marid. U l-iktar mal-familjari tiegħu! Kemm-il darba persuni qaluli bid-dmugħ f'għajnejhom wara li nkun tlabt magħhom: “Grazzi Father!”

Madankollu meta ż-żmien beda jgerbeb ġmielu u jien, bħala kappillan, bdejt ngħarbel iżjed lili nnifsi ħa nara ftit lejn liema rotta miexi fil-ħidma pastorali tiegħi fl-Isptar u anki bl-għajjnuna prezzjuża tas-*supervisor* tiegħi, bdejt iktar nintebaħ li fil-verità lill-pazjent u kif ukoll lill-familjari tiegħu, stajt tabilhaqq nagħtihom xi ħaġa iżjed. Għalhekk mat-talba li soltu kont ngħid bdejt inżid ukoll l-għoti tal-assoluzzjoni. Biż-żmien intbaħt kemm din kienet tassew ta' benefiċċju kbir ibda għall-persuna marida u spiċċa għall-familja tiegħu stess. Bl-assoluzzjoni l-marid jircievi l-maħfra ta' ħtijietu u allura jista' jkun iktar imħejji biex jiltaqa' mal-Mulej, il-Hallieq u l-Feddej tiegħu, wiċċ imb wiċċ. Barra minn hekk l-assoluzzjoni hija wkoll ċertifikat għall-familjari tal-persuna li din kienet tassew imħejjija sewwa halli tidhol fil-hena ta' dejjem. Tiskanta x'differenza tagħmel fil-familjari meta jkunu jafu li l-maħbub/a tagħhom kienu mħejjijin sewwa għall-mewt u hekk salvaw ruħhom!



Xi haġa li ssaħħarni fil-ħajja tas-saċerdot hija li huwa bniedem bħalna. Is-saċerdot ukoll qiegħed jagħmel mixja ta' fidi, eżattament kif qegħdin nagħmlu int u jien. Fil-mixja personali tiegħi ta' fidi l-Mulej jurini x'qawwa fiha l-Hniena Divina tiegħu! Is-sejba ta' dan it-teżor imprezzabbli seħħet f'qalbi f'pellegrinaġġ li wettaqt fil-Polonja s-sena l-oħra. Fuq stedina ta' Ġesù nnifsu jiena kkonsagrajt ħajti lill-Hniena Divina tiegħu.

Kif inżilt Malta mill-ewwel il-Mulej urieni x'ried minni bħala kappillan fl-Isptar. Meta ftaħt għall-ewwel darba u qrajt id-*Djarju ta' Santa Faustina* sibt miktub dan il-kliem li qalibli l-ħajja saċerdotali u Frangiskana tiegħi ta' taħt fuq: "Binti, ħajjar lill-erwieħ jgħidu l-kurunella li Jiena tajtek. Jiena nieħu gost nagħtihom dak kollu li huma jitolbuni permezz tal-kurunella. Meta midinbin b'qalbhom iebsa jgħiduha, Jiena nimlielhom ruħhom bil-paċi, u s-sieġha tal-mewt tagħhom tkun waħda hienja ... Ikteb illi meta huma jgħidu din il-kurunella fil-preżenza tal-moribond, Jiena nidhol bejn Mlssleri u l-moribond mhux bħala Mħallef Ġust iżda bħala Salvatur mimli ħniena." (*Djarju* 1541).

**“ Jiena nimlielhom ruħhom bil-paċi, u s-sieġha tal-mewt tagħhom tkun waħda hienja ... ”**

**“ Kemm rajt persuni li waslu fl-aħħar ta' ħajjithom u daħlu f'paċi li ma titfissirx ... ”**

Imqanqal mill-wegħda ta' Ġesù bdejt nitlob bil-hrara l-Kurunella hdejn il-moribondi fl-Isptar. Kemm rajt hwejjeġ kbar isehħu quddiemni! Kemm rajt persuni li waslu fl-aħħar ta' ħajjithom u daħlu f'paċi li ma titfissirx għaliex hdejhomm intalbet il-Kurunella! Mhux biss imma bdew iharsu qishom qegħdin jaraw lil xi hadd! B'liema paċi l-familjari tal-moribondi jithaddnu biha kull darba li l-Kurunella tintalab magħhom! L-imħabba materna ta' Ġesù tfarrgihom qalbhom!

Illum sar l-għors tiegħi meta l-infermieri jċempluli u jgħiduli: "Father, ejja għax il-graba jriduk tiġi u titlob talba." Dak ifisser li persuna oħra se tkun salvata u familja oħra se tkun imfarrġa! Dan ifisser li ruħ oħra daħlet is-sema u li l-missjoni tiegħi ta' saċerdot tkun irnexxiet. Hija saċerdot għaliex ma tibnix is-saċerdozju tiegħek fis-sod? Mela għaliex ma tteggigx lil dawk li jqerru għandek biex jitolbu kuljum il-Kurunella tal-Hniena Divina?

## Il-Messaġġ tal-Papa Franġisku għar-Randan

# Niftaqr u biex nistagħnu fi Kristu... biex nistagħnu fi Kristu... u nagħnu lil tnutna f'qar

Il-Messaġġ tal-Papa għal dan ir-Randan huwa mibni fuq kliem S. Pawl:

“Sidna Ġesù Kristu, li għad li kien għani, ftaqar minhabba fikom, sabiex intom tistagħnu permezz tal-faqar tiegħu.” (2 Kor., 8,9).

Wara li jtkellem fit-tul fuq il-faqar ta' Ġesù li minn Alla sar Bniedem biex aħna nistagħnew fiH, il-Papa jistedinna biex inħarsu madwarna. Papa Franġisku jhegġiġna biex aħna wkoll, fil-limiti tagħna, ngħinu lill-fqar taħt diversi għamliet, li huma tlieta: **il-faqar materjali, il-faqar morali u l-faqar spiritwali.**

Il-faqar **materjali** huwa dak meta l-bniedem ikun qed jgħix “*f'kundizzjoni li ma tixraqx lill-persuna umana, li tkun imcaħħda mid-drittijiet fundamentali u mill-ġid l-iżjed meħtieġ, jigjifieri l-ikel, l-ilma, kundizzjonijiet ta' ndafa, ix-xogħol, il-possibbiltà ta' żvilupp u tkabbir kulturali... il-vjolazzjonijiet tad-dinjità umana, id-diskriminazzjonijiet u l-abbuż tal-poter, li f'tant każi, huma l-għeruq tal-miżerja.*”

Il-faqar **morali** huwa meta l-bniedem isir “*ilsir tal-vizzju u tad-dnub. Kemm familji huma mifnija għax xi hadd mill-membri – spiss iż-żgħażaġħ – ikunu waqgħu fil-vizzju tax-xorb, droga, tal-logħob, tal-pornografija. Kemm persuni tilfu s-sens ta' ħajjithom, tonqosom viżjoni tal-futur u huma bla tama!*”

Il-faqar **spiritwali** li huwa marbut mat-tnejn ta' qabel huwa dak meta l-bniedem jitbiegħed minn Alla u jirrifjuta mħabbtu. “*Jekk naħsbu li m'għandniex bżonn ta' Alla, li fi Kristu jzommilna jdejna, għax jidhrilna li nistgħu ngħaddu weħidna, inkunu qed nimxu fit-triq tal-falliment.*”

Imbagħad, fit-tmiem tal-Messaġġ, nisimgħu lill-Papa nnifsu jkompli jgħidilna biex, flimkien mal-Knisja kollha, nagħtu xhieda “*tal-imhabba tal-Missier hanin, li dejjem lest fi Kristu jgħannaq miegħu lil kull bniedem.*”

Dan nistgħu nagħmluh, itenni l-Papa, daqskemm inkunu haġa waħda ma' Kristu, li ftaqar biex bil-faqar tiegħu stajna nistagħnu aħna. Ir-Randan hu ż-żmien it-tajjeb biex niċcaħħdu minn xi affarijiet; u jagħmlilna tajjeb jekk nistaqsu lilna nfusna minn liema

hwejjeġ nistgħu niċċaħħdu biex, hekk, aħna naghnu lill-oħrajn. Ma ninsewx li l-faqar veru jwegġa': l-ebda ċaħda ma tkun tiswa mingħajr din id-dimensjoni penitenzjali, jgħid il-Papa Frangisku. "*Ma nemminx f'għamla ta' karità li m'għandhiex prezz u li ma twegġax ... Insiru operaturi tal-ħniena.*"

Hawn huma t-tliet kelmiet li jrid isemmghalna Papa Frangisku:

1. Inħarsu madwarna u **niskopru dan il-faqar** fina l-ewwel nett; fil-familji tagħna, madwarna, fit-triq tagħna fejn ngħixu, fil-komunità tiegħi. Kristu minn għani sar fqir għalina. Jien qed nipprova niċċaħħad tassew minn xi haġa biex ħaddieħor li hu fqir ikun jista' jgħix aħjar id-dinjità tiegħu jew tagħha bħala wlied Alla, mingħajr il-faqar materjali, morali jew spiritwali?
2. Jien x'qiegħed nagħmel, bir-responsabbiltà li għandi, hi x'inhì – u kull bniedem għandu sehem mir-responsabbiltà tal-aħwa – l-ewwel nett biex **nistagħna tassew fil-għaqda tiegħi ma' Kristu**, biex nilqa' fija l-Kelma ta' Ġesù, biex, kif jgħid il-Papa, "permezz tas-Sagramenti, tal-Kelma u tal-Knisja," jiena nwarrab minni kull xorta ta' faqar u nistagħna fi Kristu, u hekk inkun nista' nqassam u naqsam ma' kulħadd dan l-għana ta' Kristu li huwa tana bil-faqar tiegħu. Hekk fostna jonqos il-faqar materjali u fuq kollox dak morali u spiritwali. Imma rrid nibda minni l-ewwel!
3. It-tielet kelma tal-Papa li nistgħu nfasslu għalina f'dan ir-Randan hija "ċaħda": "Liema huma dawk il-ħwejjeġ li l-Papa jistedinna "niċċaħħdu minnhom biex nistgħu naghnu lill-oħrajn ... L-ebda ċaħda ma tkun tiswa mingħajr din il-kwalità penitenzjali. Ma nemminx, itenni l-Papa, f'għamla ta' karità li ma twegġax."

Ir-Randan huwa żmien ta' grazzja li Alla jagħti lill-Knisja, lill-komunità Nisranija, u lil kull wieħed u waħda minna biex nersqu

aktar qrib lejH; biex inressqu kemm nistgħu lejH aktar persuni li huma fil-faqar materjali, jew morali jew spiritwali. Kelma nistgħu dejjem ngħiduha ... Mhux aktar! U eżempju tajjeb dejjem nistgħu nagħtu. U xi għajnuna kbira jew żgħira lkoll ukoll nistgħu nagħtuha. Niftakru, jgħidilna l-Papa, li jekk tkun tiswielnà xi ftit tkun vera karità, imħabba, għax "**fil-foqra u fl-imwarrbin aħna nilmħu wiċċ Kristu; meta nħobbu u ngħinu lill-foqra, inkunu nħobbu u naqdu lil Kristu.**"

Hekk aħna nersqu biex niċċelebraw l-Għid tal-Qawmien ta' Kristu tassew għax aħna wkoll inkunu qomna mill-għažż, jew bruda jew nuqqas ta' hegġa. U nkunu kif iridna lkoll il-Papa parti minn dik il-Knisja vera ta' Ġesù, Knisja ħajja, fqira, għall-fqar (*Il-Ferħ tal-Evang.* 198) ... Knisja li toħroġ 'il barra għax tkun Knisja ta' dixxipli-missjunarji (20-24).

Fit-28 ta' Frar, il-Fundazzjoni *Suret il-Bniedem* u l-Aħwa Frangiskani Kapuċċini fethu Dar San Frangisk f'Albert Town, il-Marsa, għal aktar familji fil-bżonn. Huwa eżempju ieħor kif nistgħu ngħinu. Inti wkoll mitlub fl-ispirtu tas-sejħa tal-Papa tagħti b'xi mod sehem. Grazzzi mill-qalb.

#### Twitter mill-Papa Frangisku:

- 1) Huwa importanti li jkollok il-ħbieb li tista' tafdom. Imma huwa essenzjali li nafdaw il-Mulej li qatt ma jiddiżappuntana (3 ta' Frar)
- 2) Id-dinja tagħmilna nħarsu lejna nfusna, lejn dak li għandna u x-xewqat tagħna. L-Evangeliġu jistedinna ninfethu għall-oħrajn, naqsmu dak li għandna mal-fqar (6 ta' Frar)
- 3) Insellem lill-morda kollha u dawk li qed ibatu: Ġesù Msallab huwa magħkom. Kunu dejjem imqabbdin miegħu (11 ta' Frar)

niċċaħħdu minnhom biex nistgħu naghnu lill-oħrajn...  
L-ebda ċaħda ma tkun tiswa mingħajr din il-kwalità penitenzjali



SEHEM IL-LAJĊI FIL-KNISJA Jude Muscat



# Mur irrestawra L-KNISJA TIEGHI

**F**l-aħħar żewġ artikli tkellimt dwar żewġ aspetti importanti fil-hidma tal-bini tal-Knisja, jew aħjar fil-bini u t-tkabbir ta' komunità li temmen. Il-mewta personali tifthilna l-bibien ta' qalbna għall-imhabba ta' Alla, li minkejja dak li nistgħu ngħaddu minnu, jimliena b'ferħ li ma jista' jehodhulna hadd! Dan fih innifsu isir xhieda awtentika ta' Knisja ħajja; Knisja fqira imma għanja fl-istess waqt, għax tkun kanal ta' ferħ ġenwin li ġej minn Alla, ferħ u sliem li l-bniedem jipprova jakkwista u ma jsibu qatt, jekk mhux f'Ġesù.

Inħossni verament ixxurtjat, u mill-fond ta' qalbi nfahħar lil Alla għal din il-grazzja kbira li tana! Kważi kważi, inħossni kburi b'dan il-privileġġ li l-ferħ tal-Ispirtu sab postu ġewwa fina! Verament wieħed irid jispjega xi tfisser 'kburi' f'dan il-kuntest. L-innu ta' tifhir lil Alla minn Marija jagħmel din it-tifsira faċli:

“*Ruħi tfaħħar il-kobor tal-Mulej, u l-ispirtu tiegħi jifraħ f'Alla s-Salvatur tiegħi, għax hu xeħet għajnejh fuq iċ-ċokon tal-qaddejja tiegħu. Iva, minn issa 'l quddiem kull nisel isejjaħli hienja.*” *Lq 1:46-48*



Jidhirli jien illi din is-silta tiġbor fiha t-tifsira kollha tal-attitudni ta' umiltà. Mela bdejt biex infisser il-kelma 'kburi' u bħala tifsira tajt dik tal-umiltà! Kieku ż-żgħażaġh jgħiduli: int orrajt jew! L-umiltà tinkludi dejjem l-għarfien tal-verità dwarna nfusna. Ara, Marija, li tista' tgħid hija sultana tal-umli, tifhem mill-ewwel illi dak li Alla għamel magħha, u hawnhekk hija propju l-qalba tal-umiltà, ser jagħmilha hienja 'minn issa 'l quddiem' f'għajnejn dawk kollha li jemmu!

F'waħda mit-talbiet attribwiti lil San Frangisk t'Assisi naqraw li "Alla huwa umiltà". F'Alla, l-għarfien dwaru

nnifsu huwa perfett; huwa la jiddejjaq juri qdusitu u lanqas jiddejjaq jiċċappas mad-dnub tal-umanità! La jiddejjaq juri qawwietu u lanqas jiddejjaq imdendel mas-salib għas-salvazzjoni tagħna. Ma jiddejjaqx jitlob minna adorazzjoni, qima u tifhir imma lanqas jiddejjaq jibgħat lill-Ibnu stess, biex jiftaħ il-kustat tiegħu biex jgħammadna fi Spirtu ta' adozzjoni.

L-umiltà hija attribut importanti fil-ħajja tal-Knisja bħala komunità, imma speċjalment kif tidher fil-ħajja ta' kull individwu. Ma jistax ikun hemm bini vera tal-Knisja mingħajr l-umiltà. B'dan l-attribut jiena, int u kull persuna mgħammda, tagħraf kemm iċ-ċokon tagħha kif ukoll il-kobor tal-ħidma ta' Alla f'ħajjitha! Malli persuna tagħraf il-kobor tal-ħidma ta' Alla fiha, mingħajr ma trid tingħata għall-qadi. Jaffaxxinani l-kliem li nsibu fil-Vanġelu ta' San Luqa dwar dik l-armla li "ma kienet titwarrab qatt mit-tempju, lejl u nhar taqdi lil Alla fis-sawm u t-talb." (2:37) It-talb u s-sawm isir qadi, għaliex huwa ta' beneficiċju għall-poplu sħiħ ta' Alla.

Kif għidna, l-umiltà ma tnessiniex il-verità dwarna nfusna; kemm għax permezz tagħha nifhmu d-dgħufija u d-dnub tagħna, u wkoll għax nagħrfu l-ħidma tal-Ispirtu Qaddis li jimliena b'dak li hu neċessarju biex nipparteċipaw b'mod ħaj u sħiħ fil-bini tal-Knisja.

Meta b'umiltà jiena nagħraf sewwa min jien, ma nistax aktar inħares lejn 'l-oħrajn', bħallikieku, jiena xi qaddis u dawk midinbin! Ma nistax nagħmel xi linja ta' separazzjoni bejni u bejn 'l-oħrajn'. Fi spirtu ta' umiltà għandi nħossni viċin ta' kull persuna; għandi nħoss id-dmir li nkun qaddej ta' kulhadd! Kemm dawk li huma viċin tal-Knisja, kif ukoll, u b'mod speċjali dawk li huma 'l bogħod. **Ġesù, li bla dubju hu bla dnub**, wera l-qofol tal-imħabba tiegħu, jiġifieri miet għalina, meta aħna konna għadna midinbin (Cf. Rum 5:8). **Ġesù, Alla li huwa umli, ma qagħadx ifittex magħna**, "izda xejjen lilu

“Ilbsu l-umiltà ma' xulxin...”

1Pt 5:5

nnifsu billi ħa n-natura ta' Isir ... ċekken lilu nnifsu ... sal-mewt tas-salib.” (Fil 2:7-8) **Ġesù rebaħ kontra l-mewt u d-dnub, mhux mill-bogħod, mhux minn fuq it-tron ta' saltnatu**, imma wiċċ imb wiċċ! B'umiltà kbira daħal fl-istorja tal-midneb, tħallat mal-midneb, daħal fid-dlam tal-umanità, iltaqa' mal-korruzzjoni umana, u biddel id-dlam f'dawl, id-diżgrazzja fi grazzja, u l-vistu f'żifna!

Jien, li jiena mċappas mid-dgħufija u bid-dnub, għalfejn għandi nahrab lill-midneb bħallikieku x-xitan innifsu? Wara kollox, jekk niltaqa' mal-midinbin, inkun f'kumpanija tajba! Tgħiduli, vera, aħna lkoll midinbin, imma wara kollox, hawn midneb u midneb, midneb li jqum wara li jaqa', jiġifieri li jisgħobbih, u midneb li ma jinteressah xejn. Din ukoll hija verità, imma min ser isejjaħ lill-persuna aljenata? Ir-ragħaj it-tajjeb, kif ser jidhrol fiċ-ċirku ta' dawk li tilfu kull xewqa li jafu lil Alla? Is-Samaritan it-tajjeb, mil-liema triq ser jgħaddi? Minn fejn hemm il-batut, jew fejn m'hemm ħadd?

Mingħajr spirtu ta' ċokon, ta' umiltà, il-Knisja ma tinbeniex, imma tibqa' ċirku ta' nies medhijin bihom infushom, jaħsbu li laħqu s-sema mit-tjubija tagħhom.



KULTURA Tony C. Cutajar

# Storja tal-Bolol (36)

## 25 ANNIVERSARJU TAL-UNION HADDIEMA MAGHQUDIN

L-Union Haddiema Magħqudin twaqqfet fid-29 ta' Settembru 1966 u għall-ewwel kien jisimha Malta Government Clerical Union. Fl-1973 biddlet isimha f'Malta Government Employees Union. Kien hames snin wara li saret magħrufa bħala l-UHM għax bdiet tinkludi l-impjegati kollha fis-setturi kollha. Għall-okkażjoni ta' għeluq il-25 sena mit-twaqqif tagħha, il-Posta ta' Malta fit-23 ta' Settembru 1991, ħarġet bolla k commemorattiva tal-4ċ fuq disinn ta' Norbert Attard.



## WORLD WIDE FUND FOR NATURE



Il-World Wide Fund for Nature (WWF) twaqqfet fl-1961 biex tippoteġi l-annimali u l-pjanti milli jiġu meqruda darba għal dejjem. Fit-3 ta' Ottubru 1991 il-Posta ħarġet sett ta' erba' bolol fuq disinn ta' Harry Borg dwar erba' għasafar li hemm



bżonn niproteġu f'Malta. Iż-żewġ bolol tal-4ċ juru l-kuċċarda li spiss tidher fl-għelieqi u l-buġhadam l-aħmar li jiġi minn Sardinja u narawh biss minn April sa Ottubru. Iż-żewġ bolol tal-10ċ juru l-bies tar-reġina li narawh minn Marzu sa Mejju u l-ispanjulett sekond li fil-ħarifa jhobb jorqod il-Buskett.

## MILIED 1991

Harry Borg iddisinja sett ta' tliet bolol mill-isbaħ tal-Milied li ħarġu fis-6 ta' Novembru 1991. Il-bolla tat-3ċ+1ċ turi lit-tliet Maġi joffru r-rigali tagħhom lit-tarbija li kienu ilhom ifittxu. Dik tal-10ċ+2ċ turi lil Marija u Ġuzeppi b'Ġesù f'dirgħajhom, filwaqt li l-bolla tal-25ċ+3ċ turi żewġ rġhajja jqimu lill-Messija.



## L-AJRUPT INTERNAZZJONALI

L-importanza tat-turiżmu dejjem jikber għall-ekonomija ta' Malta wassal għall-ftuħ ta' terminal gdid għax l-ajruport l-antik kien sar żgħir wisq. Għal din l-okkażjoni, fit-8 ta' Frar 1992 il-Posta ħarġet sett ta' żewġ bolol tal-4ċ u tal-10ċ fuq disinn ta' Harry Borg. L-ewwel ġebbla tal-ajruport sabiħ, modern u spazjuż kienet tqiegħdet f'Settembru 1989 u dan tlesta fi żmien tliet snin. B'hekk l-ajruport issa seta' jilqa' żewġ miljuni u hames mitt elf passigġier kull sena.



## Jekk trid tirċievi

**40 bolla ta' Malta**

**b'denominazzjoni għolja, ibgħat 10 bolol godda tas-€0.26 fl-indirizz ta' hawn taħt.**

## KOMPETIZZJONI BOLOL TA' MALTA

**Liema sett ta' bolol jogħġbok l-iżjed u għaliex?**

Ibghat it-twegiba tiegħek f'dan l-indirizz:

**Bolol ta' Malta, 11, Triq il-Gladjoli, San Ġwann SĠN 1370**

Il-premijiet jingħataw gentilment mill-MaltaPost p.l.c.

Ir-rebbieha tal-Kompetizzjoni ta' Jannar 2014 kienu:

1. Joseph Mifsud, 27, Triq Ġuzeppi Calleja, L-Iklin
2. Rose Debattista, 36, Triq Sant'Antnin, Hal Tarxien TXN1180.
3. Raymond Falzon, Sta Marija, Triq S. Katerina, Il-Gudja GDJ1113



GI. FRA. Sarah Buhagiar

# X'inhi d-direzzjoni ta' hajtek?

Dan l-aħħar iddeċidejt li nibda nagħmel ftit sforz biex naqta' mir-rutina ta' kuljum u nsib ftit ħin għaliġa. Sib t li l-aħjar mod li nagħmel dan hu li mmur nimxi f'xi post għall-kwiet 'il bogħod mill-genn tal-hajja ta' kuljum.

Jum fost l-oħrajn waqt li kont miexja rajt żagħżuġ għaddej bir-rota. Qgħadt nosservah jaqdef b'kemm kellu saħħa sakemm wasal f'tarf it-triq. Propju f'dak il-ħin ħarsti waqgħet fuq raddiena li kienet qed iddur kontinwament.

Kos, bdejt ngħid bejni u bejn ruħi, x'żewġ kuntrasti! Hajjitna jaf tkun tixbah dik ir-rota jew ir-raddiena. Ir-raddiena qisha l-hajja ta' dik il-persuna li tiddeċiedi li thalli lil min imexxiha u jdawwarha mingħajr ma tasal imkien. Min-naħa l-oħra r-rota qisha l-hajja ta' xi hadd li għandu direzzjoni. Għalkemm jaf thallik bla nifs xorta waħda għandek kontroll tagħha u thallilek ftit ħin biex thares lejn dak ta' madwarek.

Hajtek liema tixbah? Lir-raddiena jew lir-rota? Nisthajjel min jgħid, "Irrid inlaħħaq ma' mitt haġa fil-ġurnata dejjem nigri, dejjem mgħagġla għax kif inleste minn haġa rrid nagħmel haġa oħra. Erbgħa u għoxrin siegħa mħumiex biżżejjed għal kulma jkollu ppjanat matul il-jum. Dejjem bla nifs. M'għandix ħin biex nitlob u ndur lejn Alla l-Missier biex nitolbu jagħtini l-għajnuna tiegħu. M'għandix ħin għal dawk ta' madwari biex nara jkollhomx b'żonn ta' xi haġa jew xi hadd min jismagħhom u jgħinohom.

- “
- Irrid inlaħħaq ma' mitt haġa...
  - Erbgħa u għoxrin siegħa mħumiex biżżejjed...
  - M'għandix ħin biex nitlob u ndur lejn Alla...
  - M'għandix ħin għal dawk ta' madwari...
- ”

Mela jaqbel li naraw x'nagħmlu biex innaqqsu minn dan il-ġenn tal-hajja. Importanti li nagħrfu li aħjar nagħmlu azzjoni tajba għalina u għal haddieħor li tkun ġejja mill-qalb. Alla tana moħħ biex naħsbu u qalb biex inħobbu. Poġġiena f'soċjetà biex ngħinu lil xulxin. Ma ħalaqniex biex nieklu u norqdu biss imma biex nagħmlu ħilitna u nwettqu l-missjoni tiegħu man-nies ta' madwarna. B'danakollu nkunu nistgħu ngħidu li qed ngħixu mhux neżistu biss.

Għalhekk nixtieq nagħmel stedina lil dawk iż-żgħażaġh li jixtiequ jattendu xi grupp fejn bħala komunità ngħaddu ftit ħin flimkien biex insaħħu l-valuri soċjali u spiritwali filwaqt li nsibu ftit ċans biex ngħinu lil haddieħor ukoll.



# Id-Devozzjoni ta' San Piju ta' Pietrelcina lejn San Ġuzepp



**P**atri Piju minn Pietrelcina ma kienx biss devot tal-Madonna, imma anki ta' San Ġuzepp, ir-raġel ġust u l-missier putattiv ta' Ġesù. Aktarx kienet ommu Peppa li


nislet fih din id-devozzjoni. Nafu li Francesco Forgione, ta' ħames snin, diġà kien beda jidhlo f'estasi, u ta' spiss kien ikollu dehriet ta' Anġli u Qaddisin. Kien jaħseb li kulhadd kien ikollu minn dawn id-dehriet, speċjalment tal-Madonna, u għalhekk qatt ma ħass il-bżonn li jitkellem ma' xi hadd dwarhom.

Maż-żmien bejn San Ġuzepp u Francesco Forgione, Patri Piju, kibret relazzjoni ta' mħabba li kienet tidher filli Patri Piju kien mhux biss jammira l-kobor spiritwali tar-raġel ta' Marija, imma kien ifittex jimita l-virtujiet tiegħu u lejh idur fil-mument diffiċli tal-ħajja tiegħu fejn kull darba kien jaqla' grazzji kbar. Min-naħa l-oħra, San Ġuzepp ma kienx jibqa' lura milli jidhirlu u jkun miegħu u jgħinu.

Il-jum tal-Erbgħa, imbagħad, kien jum li fih il-Kapuċċin tal-Pjagi kien iferragħ iktar mis-soltu l-imħabba tiegħu lejn il-missier putattiv ta' Ġesù permezz tat-talb. Il-ferħ li kien iġarrab kull nhar t'Erbgħa, kien jilħaq il-milja tiegħu fid-19 ta' Marzu, il-jum li fih il-Knisja tiċcelebra s-solennità ta' San Ġuzepp.

Il-festa ta' San Ġuzepp tad-19 ta' Marzu, 1912, kienet waħda li fiha, waqt il-Quddiesa, is-sacerdot ta' San Giovanni Rotondo, ġarrab 'hlewwa tal-Ġenna' liema bħalha li dam

jiggosta tal-inqas sakemm fissirha f'Ittra lid-direttur spiritwali tiegħu, Patri Wistin minn San Marco in Lamis, li kitiblu jumejn wara, fil-21: "Alla biss jaf xi hlewwa ġarrabt ilbieraħ, il-festa ta' San Ġuzepp, l-aktar wara l-Quddiesa, hekk li għadni nħossha s'issa. Rasi u qalbi kienu qed jaqdbu b'nar li għamilli ġid. Halqi tiegħem il-hlewwa kollha tal-Ġisem tal-Iben t'Alla. Ah, waqt li għadni nħoss din il-hlewwa, tista' tgħid, kollha, kieku kelli nidfen go qalbi dan il-faraġ kollu, żgur li kont inkun il-Ġenna!"



Biss qabel din l-esperjenza ta' hlewwa tal-Ġenna nhar il-festa ta' San Ġuzepp, Patri Piju, xahrejn qabel kien għadu kemm ġarrab attack qawwi mill-Barbablu u šabu xjaten.

Fl-Ittra li jikteb lill-istess Patri Wistin, wara li jirrakkontalu x'kien għamillu x-xitan u šabu, jiġifieri li tefgħuh 'il barra mis-sodda u qagħdu jkaxkruh mal-kamra, jiktiblu hekk: "Izda ma ġara xejn! Ġesù, Ommna l-għażiża, l-Anġlu ċ-ċkejken tiegħi, San Ġuzepp u missierna San Frangisk, qegħdin, tista' tgħid, dejjem miegħi." Din l-Ittra ġġib id-data tat-18 ta' Jannar, 1912.

Id-devozzjoni ta' mħabba li Patri Piju kelli għal San Ġuzepp, kien juriha fil-kwadri u santi li kien iħobb iżomm ta' dan il-Qaddis. Darba waqaf quddiem wieħed minn dawn il-kwadri ta' San Ġuzepp qiegħed iżomm il-Bambin f'dirgħajh, u qal lil Ġesù: "Hekk sew, int isserraħ rasek fuq qalbu... u jien? ..."

Patri Onorat Marcucci, wieħed minn dawk li kienu jkunu dejjem ma' Patri Piju biex jgħinuh, kien iħobb jirrakkonta dan li ġej.

Darba waħda, wara nofsinhar, xahar qabel ma Padre Pio ħalla din id-dinja, kien fil-veranda ta' ħdejn il-kamra numru 1, qed jistenna lil Patri Piju joħroġ minn kamartu biex jgħinu jinzel is-sagristija għall-funzjoni ta' filgħaxija.

Kien il-jum tal-Erbgħa, jum iddedikat lil San Ġuzepp. Hekk kif iddeċieda li jiċcaqlaq minn postu, qam dritt quddiem il-kwadru ta' San Ġuzepp li kien mal-ħajt u deher f'estasi.

Wara ftit, Patri Onorat qallu: "Padre, int se ddum hemm, ejja ħa mmorru, għax diġà qegħdin tard." U Patri Piju baqa' fejn kien bla ma wiegħbu xejn, iħares fiss lejn il-kwadru tal-Qaddis.

Allura, Patri Onorat qabdu minn driegħu u reġa' qallu biex jimxu. Patri Piju beda jgħidlu: Ara! Ara! Kemm hu sabiħ San Ġuzepp! Bit-tbatija qalgħu minn fejn kien, u rħewlha lejn is-sagristija. Kif waslu, is-sagristan staqsa dan x'kien li kienu tard, u Patri Onorat ifissirlu li Patri Piju bħallikieku ma setax jinqala' minn quddiem il-kwadru ta' San Ġuzepp.

Din id-devozzjoni ma kienx iżommha għalih biss, imma kien jgħaddiha lil oħrajn li kienu jfittxuh billi jqassmilhom santi tal-Qaddis li fuq wara tagħhom kien jiktbillhom xi ħsieb spiritwali, bħal: "Il-Patrijarka San Ġuzepp iħarsek bħalma ħares lil Ġesù: ħa jkun dejjem miegħek bil-patroċinju tiegħu u jehilsek mill-persekuzzjoni tal-ħażin u l-kburi Erodi, u ma jippermetti qatt li Ġesù jitbiegħed minn qalbek."



Hekk sew, int  
isserraħ rasek fuq  
qalbu... u jien? ...

Bħal San Ġuzepp, Patri Piju kien iħossu missier spiritwali ta' tant ulied li Alla kien qiegħed jagħtih. Dan jidher f'dak li darba kiteb lil waħda mill-Ulied Spiritwali tiegħu: "Nitlob lil San Ġuzepp li bħalma ħares b'tant imħabba u generożità lil Ġesù, hekk jieħu ħsiebek, u bħalma hu ħarsu minn Erodi, hekk iħares lil ruħek minn Erodi, id-demonju!"

Lil Marija Gargani, waħda mill-Ulied Spiritwali tiegħu, li kienet talbitu jgħallimha kif għandha tagħmel il-meditazzjoni, iweġibha permezz ta' Ittra li ġgħib id-data tas-16 ta' Settembru, 1916.

F'din l-Ittra hu jagħtiha metodu sempliċi li jekk kellha timxi fuq kellha tasal għal dak li hi tixtieq tasal għalih, dak li tkun dejjem iżjed magħquda m'Alla u mar-rieda tiegħu.

Iħeġġiġha biex qabel ma tiġi fi tmiem tal-meditazzjoni, tagħmel l-offerta tagħha nnifisha, ta' dak li tkun immeditat, f'kelma waħda ta' kollox, u dan għandha tagħmlu "minn idejn l-imqaddsa Marija, l-Anglu Kustodju tiegħek, San Ġuzepp, u l-bqija".

Patri Piju kien jistieden lill-Ulied Spiritwali tiegħu biex ikollhom devozzjoni ta' veru lejn San Ġuzepp. Kien iħobb itenni: "Ite ad Joseph! Morru għand Ġuzeppi b'tama kbira, għaliex anki jien, bħal Santa Tereza ta' Ġesù,

**ma niftakarx li qatt tlabt xi  
ħaġa lil San Ġuzepp u ma  
qlajthiex malajr!"**

Ha nagħmlu tagħna t-talba li kien jitlob il-Kapuċċin kuljum lill-Qalb ta' Ġesù biex jaqla' grazzi spiritwali u materjali għall-Ulied Spiritwali tiegħu, meta jgħid: San Ġuzepp, Missier putattiv ta' Ġesù, itlob għalina.



HAJJA FRANĠISKANA Sr Josephine Xuereb, Madre Provincjali SFCJ

## Il-Venerabbli

# Madre Margerita De Brincat


Kien il-21 ta' Jannar, jum ta' stennija u talb Għas Sorijiet Franġiskani tal-Qalb ta' Ġesù, meta bħal leħha ta' berqa griet l-aħbar li l-Kardinali u l-Isqfijiet, li b'kollox kienu tmintax, approvaw b'mod unanimu l-virtujiet erojċi tal-Qaddejja ta' Alla Madre Margerita De Brincat. Kien l-Eċċellenza Tiegħu Monsinjur Isqof Mario Grech li fuq wiehed mill-Mezzi tax-Xandir fil-5.25pm, iddikjara r-riżultat. Fil-5.30pm, id-Djoċesi t'Għawdex infexxet f'radd ta' ħajr lil Alla, b'mota mill-Parroċċi u l-knejjes indaqqet, b'ferħ liema bħalu għall-aħbar li bint mill-istess Djoċesi f'qasir żmien kienet ser tiġi ddikjarata Venerabbli. Għaddew biss sebat ijiem meta l-Papa Franġisku approva li jinħareġ id-digriet li bih issa Madre Margerita saret Venerabbli u tista' tinghata l-venerazzjoni mill-Pubbliku.

Min hi Madre Margerita? Madre Margerita, fis-seklu Virginja De Brincat, twieldet fit-28 ta' Novembru 1862 ġewwa r-raħal ċkejken ta' Kerċem, Għawdex, lill-koppja Mikilanglu u Katrina De Brincat li b'kollox kellhom ħdax-il wild. Kienet familja li thaddan valuri Nsara b'saħħithom. Il-ġenituri tagħha mhux biss hasbu għal trobbija tajba, b'valuri Nsara, iżda wkoll tawha edukazzjoni akkademika, saħansitra għallmuha l-lingwi tat-Taljan, l-Ingliż u l-Franċiż.

Sa minn ċkunitha, Virginja kienet turi mħabba speċjali lejn Ġesù fl-Ewkaristija. Kull meta kienu jiltaqghu n-nisa tar-raħal fuq iz-zuntier tal-knisja ċkejka ta' Kerċem, biex jaħdmu l-bizzilla, Virginja kienet toqghod f'pożizzjoni li thares in-naħa ta' fejn kien hemm it-tabernaklu. Wara t-tqarbin kienet tqatta' ħin fis-skiet għarkupptejha quddiem Ġesù Sagramentat.

Fl-1876, Virginja għamlet il-vot tal-virginità u fl-1877 inkitbet mal-Assoċjazzjoni tat-tnax-il Stilla tal-Qalb ta' Ġesù. Din l-Assoċjazzjoni kienet thaddan fiha tnax-il xebba li kienu jingabru fil-Knisja ta' Savina ġewwa r-Rabat, Għawdex, taht it-tmexxija ta' Dun Ġużep Diacono. L-iskop ta' din l-assoċjazzjoni kienet li tagħmel riparazzjoni għall-offiżi li kienet tircievi l-Qalb ta' Ġesù. Kienet minn din l-Assoċjazzjoni li twieldet il-Kongregazzjoni tas-Sorijiet Franġiskani tal-Qalb ta' Ġesù. Fil-5 ta' Frar 1881, Virginja saret membru tal-Kongregazzjoni li kienet għadha kemm qed tibda. Fl-20 ta' Frar tal-istess sena hija għamlet il-vestizzjoni reliġjuża u fis-17 t'Awwissu 1883 għamlet il-Professjoni Temporanja.


Sewwa jgħidu li  
*l-ġurnata minn  
filgħodu  
turik, għax  
fil-15  
t'Awwissu  
1884, Dun  
Ġużep  
Diacono*



hatar lil Virginja De Brincat li issa kienet saret Suor Margerita tal-Qalb ta' Ġesù bhala segretarja tal-Kongregazzjoni. Hija għamlet il-Professjoni perpetwa f'riglejn l-Isqof ta' dak iż-żmien Pietru Pace. Madre Margerita serviet il-Kongregazzjoni għal diversi snin bhala Superjura Ġenerali kif ukoll Superjura Lokali. Kienet hi li salvat il-Kongregazzjoni milli tisfaxxa fix-xejn. Dun Ġużepp Diacono beda jiffaċċja kriżi finanzjarja. Fil-mument li Dun Ġużepp iddeċieda li jxolji l-Kongregazzjoni u jibgħat lil kulhadd id-dar, Madre Margerita li kienet Superjura fid-Dar ta' B'kara, kienet qieghda titlob f'riglejn Ġesù Ewkaristija. Dak il-ħin hasset ispirazzjoni biex titlaq malajr lejn Għawdex. Malli waslet sabet lil Dun Ġużepp flimkien mas-sorijiet lesti biex jitilqu. Madre Margerita talbet lil Dun Ġużepp biex bl-għajnuna t'Alla tiehu f'idejha t-tmexxija.

Madre Margerita kienet mara ta' karattru sod u ta' vizjoni kbira. Hija fethet il-Kongregazzjoni 'l barra minn xtutna. Kienet hi stess l-ewwel missjunarja li fethet id-Dar ta' Korfù. Ġewwa Għawdex kienet pijuniera fil-hidma soċjali fejn kienet tiġbor it-tfajliet milli jiggerrew fit-triq u tgħallimhom il-katekiżmu, l-iskola u l-bizzilla.

Iżda fuq kollox Madre Margerita kienet mara spiritwali. Hija kellha mħabba kbira lejn il-Misteru tal-Inkarnazzjoni ta' Kristu, il-Misteru tat-Tbatija u l-Misteru tal-



Ċertifikat li Madre Margerita giet aċċettata fl-Assoċjazzjoni tal-Istillel



Madre Margerita tagħmel l-adorazzjoni fid-Dar tal-Adorazzjoni l-Belt

Margerita kellha ġenn biex din l-imħabba t'Alla titpatta lura bl-imħabba u mhux bl-ingritudni.

Madre Margerita kienet mara ta' Fidi kbira. Il-hajja tagħha kienet iddur kontinwament fuq Alla. Alla kien il-kollox tagħha. Hija spiss kienet tħeggeġ lis-sorijiet sabiex ifittxu dejjem il-kumpanija ta' Ġesù Ewkaristija.

Ewkaristija. Hija kienet thobb tikkontempla lil Ġesù f'Betlem, fuq il-kalvarju u fl-Ewkaristija. Kienet tqatta' hinijiet twal fit-talb u l-kontemplazzjoni. Mhux l-ewwel darba li kienet tqum f'nofs ta' lejl u tmur iżzomm kumpanija lil Ġesù Ewkaristija fil-kappella. Quddiem iċ-ċirkustanzi diffiċli li kienet tiffaċċja, hija kienet tfittex is-soluzzjoni f'riglejn Ġesù. L-akbar tbatija tagħha kienet li tara n-nuqqas ta' gratitudni tal-bniedem lejn Alla u kienet thoss il-bżonn li hija tagħmel riparazzjoni għall-offiżi li Ġesù kien jirċievi. Hija kienet thobb tikkontempla l-Qalb Ewkaristika ta' Ġesù, dik il-Qalb li tant habbet il-bnedmin u li baqgħet magħna fl-Ewkaristija. Ġesù li jinsab haj fl-Ewkaristija, bil-ġisem, bid-demm, bir-ruħ u bid-divinità, la hemm ġisem hemm qalb mimlija mħabba għall-bnedmin. Hija mhux biss riedet tirripara għall-offiżi li din il-qalb kienet tirċievi imma riedet fuq kollox li tagħmilha magħrufa u maħbuba minn kulhadd u kullimkien. L-għajta ta' Madre Margerita kienet "Inħobbu l-Imħabba". Hija kienet qed tirreferi għal dak li San Ġwann l-Evangelista kiteb fil-Vangelu u fl-Ittri tiegħu, Alla huwa mħabba. Madre



Prezentazzjoni tax-xoghol kollu miġbur fil-Proċess Djoċesan Frar 2000

u minghandu jgibu l-qawwa u l-ghajjnuna li jkunu jehtiegu. Tant kienet tixxennaq għal Ġesù li kienet tixtieq li anke shabha s-sorijiet jiddakkru minnha. Kienet tinsisti biex jitnikkru hdejn Ġesù u li jitpaxxew fil-preżenza tiegħu. Il-fidi tagħha fl-ghajjnuna ta' Ġesù kienet tispikka meta quddiem is-saram tal-ħajja kienet tigris lejn il-kappella għax kienet temmen li Alla għandu s-soluzzjoni għal kull problema li kienet tinqala'.

Minn dan naraw ukoll li Madre Margerita kienet persuna Ewkaristika. Insibu li kienet tagħmel minn kollox biex mix-Xagħra fejn kienet meta kibret, kienet tagħmel minn kollox biex nhar ta' Hamis u l-ewwel gimgha tax-xahar tara kif tagħmel biex titla' l-Casa Madre ġewwa r-Rabat biex tagħmel kumpanija lil Ġesù Ewkaristija li kien ikun espost il-ġurnata kollha. Sr Dimitria, li mietet tliet snin ilu, tirrakkonta li meta kienet għadha xebba, mhux l-ewwel darba li kienet ittellagħha fuq il-ħmara mix-Xagħra għar-Rabat. Meta kienet fid-Dar tal-Adorazzjoni l-Belt, Dar li hadmet qatigh biex nakkwistawha, kienet toqgħod għassa biex jekk is-soru li kien imissha tidhol tadura lil Ġesù ma tkunx pronta mat-tokk tal-qanpiena, kienet tidhol tigris hi u hekk takkwista nofsiegħa oħra qrib Ġesù Ewkaristija.

F'Madre Margerita kien jispikka l-ispirtu t'umiltà u t'abbandun f'idejn il-Providenza Divina. Hija kienet kapaċi tintelaq f'idejn Alla u minnu tistenna l-ghajjnuna li kienet

tehtieg. Fil-bidu kellha tiffaccja l-problemi finanzjarji li kienu kbar ħafna. Kien hemm mumentu fejn lanqas kien ikollhom x'jieklu u Madre Margerita kienet tmur tħabbat fuq il-bieba tat-Tabernaklu titlob lil Ġesù biex jipprovdilhom dak li jehtiegu. Sahansitra jirrakkontaw li darba fost l-oħrajn meta kienet fid-Dar tal-Adorazzjoni kellu jigi negozjant biex jithallas u hi ma kellhiex x'tagħtih. Hija qabbdet żewġ sorijiet joħorgu fit-triq biex jittallbu u mal-ewwel raġel li sabu tahom offerta li kienet is-somma eżatta li l-Madre kellha tħallas. Bħal dawn hemm diversi rakkonti u li fihom tispikka t-telqa li l-Madre kellha f'idejn Alla.

Madre Margerita kienet l-ewwel missjunarja li marret taħdem qalb il-Maltin ġewwa Korfu. Kien żmien diffiċli u l-istorja tgħid li l-ewwel lejl ma kellhomx fejn jorqdu u raqdu jserrħu mal-ħajt taċ-ċimiterju.

Kienet mara kuraġġuza li fi żmien il-gwerra vvjaġġat fuq *convoy* mas-suldati. Kienet mara li qatt ma beżgħet mis-sagrificċju għax kull bidu għandu l-iebes tiegħu. Madre Margerita kienet dik li qajmet fuq saqajha l-Kongregazzjoni u ġabitha 'l quddiem.

Hija halliet din il-ħajja fit-22 ta' Jannar 1952, wara sensiela ta' attackki tal-qalb. Hija mietet b'fama ta' qdusija. L-aħħar lejl għaddietu tħabbat mal-ħajt fejn kellha s-sodda li



Jannar 2000 - Gheluq tal-Proċess fuq livell Djoċesan

kien jagħti għall-Kor, fejn kien hemm Ġesù fit-Tabernaklu, donnha qed tistiednu jiġi għaliha. Hija mietet imdawra mis-sorijiet li tant kienu jhobbuha, u mietet b'fama ta' qdusija.

Illum, Madre Margerita tinsab fil-proċess lejn il-Beatifikazzjoni. Kien fl-4 ta' Lulju meta nfetaħ b'mod uffiċjali l-Proċess fuq livell Djoċesan, mill-mibki Monsinjur Isqof Nikol Cauchi, fis-Santwarju ta' Pinu ġewwa l-Gharb, Ghawdex. Imbagħad bdew jinstemgħu x-xhieda ta' diversi sorijiet li kienu jafuha mill-qrib kif ukoll min-nies li kienu jafuha u li dawn jammontaw mal-85 xhieda. Fit-22 ta' Jannar tas-sena 2000 ġie magħluq uffiċjalment il-proċess fuq livell Djoċesan mill-istess Isqof ġewwa s-Santwarju ta' Pinu. Fis-17 ta' Frar 2000 il-materjal miġbur ġie pprezentat lill-Kongregazzjoni tal-kawzi tal-Qaddisin ġewwa Ruma. Fl-4 ta' Marzu 2004 ġie pprezentat uffiċjalment il-Positio lill-istess Kongregazzjoni. Fit-18 t'April 2013, il-konsulturi Teologi tal-Kongregazzjoni tal-Kawza tal-Qaddisin, li kienu disgħa, wara żmien ta' studju fuq il-hajja u l-virtujiet tagħha, ilkoll taw vot pożittiv dwar il-virtujiet erojċi tagħha. L-aħħar pass kien tal-21 ta' Jannar 2014, fejn il-Kardinali u l-Isqfijiet ivvutaw ilkoll fil-pożittiv u fis-27 ta' Jannar 2014, il-Papa Franġisku approva d-digriet li bih issa tibda tissejjaħ Venerabbli u titqiegħed għall-qima tal-Insara.

Issa huwa l-mument fejn nitolbu biex isehħu mirakli bl-interċessjoni ta' din il-Venerabbli, halli ma ndumux ma naraw lil Madre Margerita fost il-Beati. Kienu diversi dawk il-koppji li xtaqu li jkollhom tarbija u talbu bl-interċessjoni tagħha u qalgħu din il-grazzja u diversi grazzji oħrajn anke ta' mard. (Min jaqla' xi grazzja għandu jikkuntattja lil Sr Josephine Xuereb, Sorijiet Franġiskani tal-Qalb ta' Ġesù, Betanja, Triq Beatu Nazju Falzon, L-Imsida, Tel. 21319313 jew Sr Francesca Abela, Sorijiet Franġiskani tal-Qalb ta' Ġesù, Casa Madre, Triq Palma, Rabat, Ghawdex.)

“...fis-27 ta' Jannar 2014, il-Papa Franġisku approva d-digriet li bih issa tibda tissejjaħ Venerabbli.”

INNU LIL MADRE MARGERITA  
Kav. Joe M. Attard  
(biex jitkanta mit-tfal tal-iskejjel)

## Ma Jdumx Ma Jarak Beata

**H**awn ingbarna llum sei ħana  
sabiex hienja lkoll infakkru  
l Margerita l-Fundatriċi  
u dlonk lilha annuna nfaħħru.

Nitolbuha għalina tidhol  
mis-Smewwiet fejn żgur tinsab  
tgawdi lill-Fqajjar t'Assisi  
illi lilha dejjem ħabb!

Aħna t-tfal ta' din l-iskola  
kemm ninsabu mkabbrin  
denji wlied ta' Margerita  
tagħha xhieda aħna kull ħin.

Sittin sena għaddew minn mewtha  
iżda isimha jibqa' ħaj  
fil-kunventi u monasteri  
sejf u tarka kontra l-ġwaj.

Margerita, l-ulied tiegħek  
tferrxu mal-erbat irjiegħ  
u lil ismek komplew jgħollu  
fost il-ġnus tawh l-aqwa ġiegħ.

Ghawdex tagħna qed jistenna  
ma jdumx ma jarak Beata!  
kompli irfed l-ulied tiegħek  
b'fidi soda daqs ta' blata.

U lilna t-tfal iċ-ċkejnkna  
kompli iġbed dejjem lej  
sabiex wara din il-hajja  
ġewwa l-Ġenna niġu hdejk.

Ref: Margerita, Margerita,  
aħna wliedek inħobbuk  
u sakemm indumu ħajja  
qalbna kollha rridu ntuk.



FRANĠISKANEŻMU Fr Ivan Scicluna OFM Cap

# Għieli Titlef Il-Paċenzja?

## San Franġisk Għandu Xi Jgħidlek ...

Fl-artiklu tax-xahar li għadda rajna kif il-bniedem umli huwa dak li jaċċetta l-fatt li hu dgħajjed u ċkejken, f'paragun ma' Alla li huwa, fi kliem San Franġisk, "l-Aktar Għoli u Glorjuż". Il-qaddis Umbrijan kien jaf li biex wieħed jaċċetta d-dgħufija, iċ-ċokon u l-limiti tiegħu nnifsu jeħtieġ sabar kbir. M'hemmx progress fl-umiltà mingħajr doġa qawwija ta' paċenzja. Fil-klitblet tiegħu, San Franġisk spiss jorbot dawn iż-żewġ virtujiet flimkien. Għalih, l-umiltà u l-paċenzja huma bħal koppja li ma tafx b'divorzju! Hekk, pereżempju, fit-Twissija 13 narawh isemmi għal darba, darbtejn din il-koppja ta' virtujiet: "Ma jistax ikun jaf **x'sabar u x'umiltà** għandu l-qaddej ta' Alla sakemm kollox imurlu ħarir. Imma meta jasal dak il-waqt li fih dawk li suppost jikkontentawh joħolqulu l-inkwiet, għandu tant **sabar u umiltà** daqskemm juri f'dak il-ħin u mhux iktar minn daqshekk." Se nippruvaw nidhlu ftit fil-fond ta' din it-twissija mill-iktar Prattika, bit-tama li nithajru nintegraw aħjar dawn iż-żewġ virtujiet fil-mixja spiritwali tagħna.

San Franġisk kellu habta jitkellem minn koppji ta' virtujiet għax, fil-ħsieb tiegħu, wahda tispjega aħjar lill-oħra u tagħmilha iktar konkreta. Pereżempju, meta jitkellem mill-**faqar** Franġisku ma jonqosx li jorbot din il-virtù evangelika ma' dik tal-**umiltà**. Għalih, il-faqar minn barra m'għandux sens u jispicċa jsir għajn ta' kburiya jekk ma jkunx imlibbes bil-libsa tal-umiltà. Hekk għallhom l-ewwel Franġiskani: bdew jiġġieldu bejniethom u jiġġudikaw lil xulxin dwar min kien qed jgħix il-faqar l-iżjed. Stinkaw biex ikunu fqar waqt li, inkiss inkiss injoraw il-virtù tal-

umiltà (jew minorità), dak li Patri Làzaro Iriarte sejjaħlu, "l-isforz impossibbli ... biex 'ikunu fqar' mingħajr ma kellhom il-kuraġġ li 'jkunu minuri' (jew umli)." Min-naħa l-oħra, mingħajr il-konkretezza tal-faqar esterjuri, l-umiltà ta' dak li jkun ma tkunx ġenwina u tirriduċi ruħha għal sentimentalizmu frivolu.

Kif tu ina t-Twissija 13, San Franġisk ma jorbotx biss l-umiltà mal-faqar imma wkoll mal-paċenzja. Il-koppja umiltà-paċenzja tixref kemm f'siltiet fejn Franġisku jitkellem mill-paċenzja li għandna nuru lejn il-proxxmu tagħna, kif ukoll f'testi li jithaddtu dwar is-sabar li għandu jkollna quddiem ir-realtà tal-mard u t-tbatija. Pereżempju, waqt li jhajar lis-superjuri biex qatt ma jiskandalizzaw ruħhom b'xi dnuh ta' ħaddieħor, Franġisku jwissi: "U m'għandux jitlagħlu għal ħuh minħabba xi dnuh li jkun għamel, imma għandu jwissih u jgħinu bis-**sabar** u bl-**umiltà** kollha." (*Ittra lill-Insara II*, 44) Fl-għaxar kapitlu tar-*Regola Bullata*, Franġisku jeżorta lill-patrijiet biex "jitolbu dejjem b'qalb



safja, li jkollhom l-umiltà u s-sabar fil-persekuzzjoni u fil-mard; u jhobbu lil dawk li jippersegwitawhom u jcanfruhom u jghidu l-gideb fuqhom." Il-quccata tar-rabta bejn l-umiltà u l-pačenzja tintlaħaq fid-dittiku mnaqqax fit-Twissija 27 li jghid hekk: "Fejn hemm is-sabar u l-umiltà, ma hemm la korla u lanqas inkwiet." Mhux li kien! Il-fatt li din il-koppja ta' virtujiet tixref ta' spiss fil-kitbiet tal-Fqajjar t'Assisi, jurina li l-ewwel aħwa ma kinux sajmin minn atteggjamenti li juru nuqqas ta' sabar u umiltà. Dan għandu jqawwilna qalbna u jagħmlilna kuraġġ meta nsibu rwieħna mxekklin mis-supervja tagħna u mit-tendenza biex nitilfu l-pačenzja!

Fit-Twissija 13 nilmħu distinzjoni fina u ċara bejn il-pačenzja falza u l-pačenzja vera. "Ma jistax ikun jaf x'sabar u x'umiltà għandu l-qaddej ta' Alla sakemm kollox imurlu ħarir." Meta kollox jġina tajjeb, meta nirčievu l-'grazzi' u l-'prosit', faċli nidhru pačenzjużi. Imma dawn is-sitwazzjonijiet mhumiex it-termometru tal-vera pačenzja! Meta jkollna r-riħ fil-qala' (li huwa iktar pjačevoli mill-maltemp!) nistgħu nidhru sereni u trankwilli l-ġurnata kollha imma qajla nkunu

għamilna pass 'il quddiem fil-virtù tal-pačenzja. Il-kalma li nkunu qed nittrażmettu tkun tappartjeni għal-livell uman jew naturali bla ma tfisser centimetru progress fis-sabar bħala virtù.

## "Imma meta jasal dak il-waqt ..."

Dik l-"imma" turi qabza fit-Twissija u tindika l-passaġġ mill-pačenzja apparenti għall-pačenzja vera. Hawnhekk il-kuntest mhuwiex sempliciment wieħed ta' mard jew ta' xi sfortuna li tittestja l-pačenzja tagħna, imma iktar minn hekk: ta' delużjoni. "Dawk li suppost jikkuntentawh joħolqulu l-inkwiet." F'dan il-każ, l-offiża hija wisq ikbar! Biżżejjed naħsbu fl-uġiġħ tal-ġenituri minħabba l-ingratitude ta' wliedhom jew fid-delużjoni ta' min jinduna li ħabibu stess kien qed jagħwi t-tfajla tiegħu kontrih minn wara dahru. Dan hu l-mument tal-verità biex inkejlu l-pačenzja tagħna: skont kemm nuruha f'dawn il-mument iebes u qarsa, bla ma nħallu ċ-ċinga taqbilna u nitilfu l-qaleb u l-gbejna, imma nissaportu lill-ieħor u ma nerfġuhilux fil-komma, daqshekk aħna umli u pačenzjużi "u mhux iktar minn hekk". Minn dan jidher bič-čar li mhu xejn faċli tkun pačenzjuż fil-veru sens tal-kelma. Bil-ħila tagħna biss ma jirexxilniex. Neħtieġu l-grazzja ta' Alla li tqawwina u tixprunana biex nissaportu kull delużjoni bla ma nħalluha tgħaffiġna.

Il-meditazzjoni spissa tas-sabar ta' Kristu tul il-Passjoni ħarxa tiegħu, kienet ič-čavetta li fetħet għal San Frangisk l-għejun tal-grazzja biex felah jistabar bil-kuntrarjetà li kellu jaffačča minn ħutu l-patrijiet stess u bit-tbatijiet fiżiċi u interjuri li ħakmuh fl-aħħar snin ta' ħajtu. Hekk, imsieħeb ma' Kristu fis-sofferenzi tiegħu, Frangisku tgħallem minn Alla nnifsu l-vera pačenzja. Kien għalhekk li fil-litanija ta' titli ta' tifhir li jagħti lil Alla jesklama:

“Int umiltà,  
int sabar.”

Tifhir lil Alla  
l-ġholi, 4

Mur u aġmel hekk int ukoll!



# MARZU – Ix-Xahar ta' San Ġuzepp Statwi Ewlenin Ġuzeppini

**I**d-devozzjoni lejn San Ġuzepp fost il-poplu Malti hija qawwija u mxerrda mal-erba' irjiħat ta' dan l-arċipiergu. Tant li bosta knejjes għandhom statwa ta' dan il-qaddis. L-istatwa Ġuzeppina li tinsab fl-Oratorju ta' San Ġuzepp Inkurunat, fir-Rabat ta' Malta, hija l-eqdem statwa li għandha Malta. Tant hu hekk li din l-istatwa hija magħrufa bhala San Ġuzepp ix-Xiħ għalkemm miċ-ċerimonja tal-inkurunazzjoni din saret magħrufa wkoll, l-aktar fost l-Għawdxin bhala San Ġuzepp Inkurunat. Hija haġa impossibbli li wieħed jara kull statwa Ġuzeppina u għalhekk għażlit xi ftit minnhom.

## BIRKIRKARA

F'din il-lokalità hemm tliet parroċċi u waħda minnhom hija ddedikata lil San Ġuzepp Haddiem. L-ewwel festa Ġuzeppina li saret f'din il-parroċċa kienet dik tas-sena 1971. Mal-ewwel inħasset il-ħtieġa ta' statwa titulari u għalhekk il-kappillan Dun Karm Aquilina u n-nies ta' madwaru marru għand il-pittur E.V. Cremona biex iħejji xi disinji ta' vara sempliċi. Id-ditta Vincenzo Moroder ta' Bolzano (l-Italja) ħadmet l-istatwa fl-injam. Din qamet Lm500. L-istatwa giet imbierka fis-6 ta' Ġunju 1972.

## IL-KALKARA

F'din il-lokalità hemm ukoll parroċċa ddedikata lil San Ġuzepp. L-istatwa titulari hija tal-injam u giet maħduma mill-iskultur Ferdinando Stuflesser ta' Ortisei Bolzano. Meta waslet f'Malta, l-istatwa ttieħdet fil-knisja ta' Santa Tereza ta' Bormla u minn hemm ingiebet proċessjonalment sal-knisja parrokkjali tal-Kalkara. Matul iż-żmien, lil din l-istatwa sarilha xi xogħol ta' skultura, induratura u tiżjin.



## L-IMSIDA


Fil-knisja parrokkjali hemm ukoll statwa titulari. Din saret minn Luigi Guacci minn Lecce (l-Italja). Din hija tal-kartapesta waqt l-uċuħ taż-żewġ figuri huma tat-terrakotta. Fl-1894 ġew maħduma fil-fidda d-dijademi u l-bastun. Dawn saru minn Antonio Padovani Ginies. Fis-sena 1916 l-istatwa reġġet giet miżbugħa u sarilha xi tiżjin. Dawn ix-xogħlijiet saru minn Francesco Coleiro mill-Belt Valletta. L-istess per suna għamlet fl-sena 1935 ix-xogħol tal-iżgraffar u l-induratura. Minn żmien għal ieħor saru xi xogħlijiet ta' restwar fuq din l-istatwa. L-aħħar xogħol fuqha sar minn Michael Camilleri Cauchi fis-sena 1991. Ma nafux min għamel il-pedestall tond li hemm taħt il-figura Ġuzeppina.

## IL-QALA

Fis-sena 1890 daħlet f'din il-lokalità l-festa ta' San Ġuzepp. Fl-istess sena ġabu l-istatwa Ġuzeppina. Din l-istatwa titulari saret mill-kartapesta u saret fi Franza mid-ditta ta' Gallard et Fils. Fis-sena 1917 sar il-pedestall li qam Lm34. Il-flus tiegħu ħariġhom il-poplu tal-Qala. Sena wara l-istatwa giet modifikata minn Wistin Camilleri waqt li Tumas Briffa għamel fuqha x-xogħol tal-indurata. Erbgħin sena wara saru l-erba' vażuni tal-fidda li jdawru l-istatwa. Dawn saru mid-ditta Francis Cassar & Sons.

## HAL GHAXAQ

F'din il-lokalità hemm każin iddedikat lil dan il-qaddis u kull sena ssir festa sekondarja. L-istatwa Ġuzeppina saret mill-kartapesta u nġiebet mill-Italja fis-sena 1930. Din saret fuq l-inizjattiva ta' Gregory Scicluna li kien iħabbat bieb bieb biex jiġbor għaliha. Fis-sena 1932 giet



indurata u 12-il sena wara Rafel Bonnici Cali rranġa l-karnaġġjon u l-ġhajnejn tal-figura ta' San Ġużepp. Dan ix-xoġhol sar biex iż-żewġ ġhajnejn San Ġużepp iħarsu lejn it-tfajjel Ġesù.

### IL-HAMRUN

Meta kienu qed jibnu l-knisja parrokkjali kien hemm il-ħsieb li tiġi ddedikata lil San Ġużepp, tant li l-istatwa Ġużeppina hija eqdem mill-istatwa titulari ta' San Gejtanu. L-istatwa ta' San Ġużepp saret fis-sena 1873. Saret minn Ġlormu Darmanin. Il-pedestall sar fl-1878, minn Paolo Schembri u qam 30 skud.



### HAŻ-ŻEBBUĠ

Fis-sena 1869 riedu statwa Ġużeppina. Din hija l-istatwa sekondarja ta' din il-parroċċa qadima u storika. Saret minn Ġlormu Darmanin u kienet lesta sena wara. Hemm ġhajdut fost il-Ġużeppini ta' din il-lokalità li din kienet l-ewwel statwa li kellha l-figura ta' Ġesù Bambin rieqed f'idejn San Ġużepp. L-istatwa qamet Lm25. Maż-żmien ġhamlulha pedestall u ġilju tal-fidda li qamu xi Lm34.



### IR-RABAT (MALTA)

Fl-Oratorju ta' San Ġużepp Inkurunat u fil-knisja tal-Patrijiet ta' Ġiezu hemm żewġ statwi Ġużeppini, waqt f'wiehed mill-kuruturi hemm statwa oħra. L-istatwa tal-Oratorju kienet aktarx

pulena u kienet rigal tal-ewwel Gran Mastru ta' Malta. Xi wħud huma tal-fehma li din il-figura kienet San Ġakbu u kienu l-kavallieri li dawruha fi statwa ta' San Ġużepp. Fis-sena 1963 din l-istatwa giet inkurunata mill-Arcisqof Mikiel

Gonzi fuq il-Fosos tal-Furjana. Waslet ir-Rabat fuq trakk akkumpanjata minn grupp ġmielu ta' karozzi. Wassluha biss għall-knisja ta' San Mark tar-Rabat u minn hemm ħaduha fuq l-ispalet għall-knisja ta' Ġiezu. Din l-istatwa kienet tinħareġ fi żminijiet dliġġli bħal nuqqas



ta' xita jew xi theżżiza ta' terrimot. Ħaduha wkoll fuq il-Fosos tal-Furjana għall-ewwel festa ta' San Ġużepp Haddiem li saret f'Malta. Il-bastun tagħha kien ittiehed mill-familjari fid-dar ta' persuna marida gravament, għalhekk kienu jemmnu li San Ġużepp kien mirakoluż. Meta kienu joħorġuha minħabba n-nuqqas tax-xita kienu jieħdu magħhom kowt qisu kabozza għaliex kienu jemmnu li x-xita kienet tibda waqt il-purċissjoni.

L-istatwa ewlenija Ġużeppina saret mid-ditta Gallard et Fils ta' Marsilja (Franza) fis-sena 1890. Kienet mogħtija minn Monsinjur Paolo Pullicino li għamel żmien direttur tal-Edukazzjoni. Dan seħħ għaliex il-monsinjur iddeċieda li hija kbira wisq għalih u tal-fratelli tal-Arcikonfraternità ta' San Ġużepp. Saret fuq disinn ta' Luigi Fontana. Fis-sena 1890 giet imbierka fil-Belt Valletta mill-Pirjol tal-knisja ta' Ġiezu u meħuda r-Rabat. Erbgħin sena wara l-istatwa giet zgraffita minn Ġużeppi Farrugia u mzejna minn Mikiel Fsadni. L-aħħar restawrazzjoni fuqha saret minn Horace Farrugia fis-sena 1987. Il-pedestall hu tal-fidda u sar minn Tarcisio Cassar miż-Żejtun.

L-istatwa ta' qabilha kienet inxtrat għal sitt skudi mingħand il-fratellanza ta' San Ġużepp tal-Karmnu l-Belt Valletta. Saret fl-1700 u hija tal-kartapesta.

Niltaqgħu ma' Mons.

# Joseph Alessandro

OFMCap

Isqof koadjatur ta' Garissa



**Kemm ilek missjunarju fil-Kenja u kif hassejtek imsejjah biex tidhol għal din il-hidma fil-Knisja?**  
Qabelxejn nixtieq niringrazzjak, Fr Philip, ta' din l-opportunità li l-bord tar-rivista Dawl Frangiskan qiegħed jagħtini biex naqsam mal-qarrejja xi ffit mill-esperjenzi tiegħi fil-missjoni fil-Kenja. Nibda biex ngħid li jiena ġejt darbtejn fil-Kenja bħala missjunarju.

L-ewwel darba li ġejt kien f'Novembru tal-1989. Dik id-darba mort mill-ewwel f'Garissa fejn ingħaqadt ma' missjunarji oħra Maltin f'Garissa, fosthom l-Isqof Paul Darmanin, P. Silvestru Bonavia li kien il-kappillan tal-katidral, P. Ġwakkin Mercieca li kien responsabbli mill-*outstation* ta' Madogo u Mororo u P. Manwel Micallef li kien jieħu hsieb dawk li kien għadhom fl-ewwel snin tal-formazzjoni tagħhom. Kien hemm ukoll xi voluntiera lajċi Maltin mibgħutin mill-VLM (Voluntary Lay Missionaries).

It-tieni darba li ergajt mort il-Kenja bħala missjunarju kien f'Awwissu tal-2010. Anki din id-darba kont assenjat għal Garissa biex inkun ta' għajnnuna lill-Isqof Paul Darmanin. Hemm sibt ukoll lil Br John Cassar li kien ilu bħala missjunarju l-Kenja mill-1993.

Bejn dawn iż-żewġ wasliet fil-Kenja, kelli l-opportunità li nżur il-missjunarji tagħna minn Malta kemm bħala s-Segretarju Provinċjali tal-Missjoni għal sitt snin kif ukoll u wisq iżjed matul is-sitt snin li għamilt bħala Provinċjal.

Il-ġibda jew il-hajra li nahdem f'art tal-missjoni kienet f'ija diġà qabel ma dhalt mal-Kapuċċini. Niftakar li kelli ziju, P. Vitorin Alessandro, Frangiskan Minuri, li jiġi hu missieri, li meta kont għadni tifel kien missjunarju fiċ-Ċina għal għoxrin sena u mbagħad fil-Gwatemala. Il-ftit drabi li kien jiġi Malta kont nammirah u minn hemm nibtet ix-xrara li xi darba mmur il-missjoni. Hekk kif qaddist u temmejt l-istudji tiegħi f'Ruma fl-1974, il-Provinċja tagħna ta' Malta hadet l-impenn tal-missjoni fil-Kenja.

Meta bdejt nara lil sħabi, anki iżgħar minni sejrin lejn il-Kenja, l-idea li mmur il-missjoni kompliet timmatura iżjed f'ija. Ma mortx qabel minhabba d-diversi impenji li kelli fil-Provinċja, u forsi għax kienet għadha mhix ir-rieda ta' Alla.

**Matul dawn is-snin li ilek bħala missjunarju fil-Kenja x'kienu l-hidmiet prinċipali ta' evangelizzazzjoni (kemm fuq livell pastorali kif ukoll soċjali) li wettaqt?**

L-ewwel hidma tiegħi fil-Kenja kienet filli nieħu hsieb tal-Boys' Town li d-Djoċesi kellha f'Garissa dak iż-żmien. Dan il-Boys' Town kien imwaqqaf mill-missjunarji tal-Consolata li kienu qabilna fil-Kenja, u l-għan tiegħu kien li jieħu hsieb it-tfal subien orfni li, minhabba għied li kien hemm, tilfu l-ġenituri tagħhom. Dan iċ-ċentru kien jieħu hsieb il-htigijiet ta' dawn it-tfal kemm billi jipprovdilhom fejn jorqdu, fejn jitgħallmu, x'jieklu u l-kura medika meta kien ikun hemm il-bżonn. Meta wasalt jiena Garissa, dawn it-tfal ma kinux kollha orfni, iżda kollha kienu ġejjin minn familji f'qar hafna. Fit-tmexxija ta' dan iċ-ċentru kien hemm il-voluntiera lajċi minn Malta li kienu jagħtu daqqa ta' id sewwa fit-tmexxija tiegħu.

Flimkien ma' din ir-responsabbiltà kont ngħin lis-Sisters il-programm li kellhom għall-ommijiet bit-tfal iżgħar u fit-tqassim tal-ikel, l-aktar fi żminijiet ta' nixfa.

Pastoralment kont ngħin lill-kappillan P. Silvestru fil-quddies fil-katidral, f'Madogo u anki fi skejjel sekondarji u kulleggi fejn kien hemm numru ta' studenti Kattolici fost il-magħgoranza Musulmani. Meta P. Ġwakkin mar f'parroċċa oħra ta' Mpeketoni, dhalt minflok u nieħu r-responsabbiltà tal-*outstation* ta' Madogo u Mororo.

Wara tliet snin nahdem f'Garissa, l-Aħwa missjunarji tawni r-responsabbiltà li nkun is-Superjur Regolari tal-Kustodja tal-Kenja. Għaldaqstant kelli nitlaq minn Garissa u mmur Nairobi biex minn hemm inkun

nista' naqdi aħjar il-ministeru ġdid tiegħi u nżur lill-missjunarji fil-postijiet fejn kienu jaħdmu. Dan ix-xogħol ma tantx domt naghmlu għax wara sena li kont ili f'din il-hidma, gurnata minnhom, waqt li kont qed nivvjaġġa lura minn waħda mid-Djar tal-Formazzjoni tagħna ta' Umoja fil-parroċċa ta' Mpektoni, fejn kont għadni kemm ilqajt erba' żgħażaġh biex jibdedw bħal Postulanti għall-ħajja tagħna, fit-triq iltqajna mal-ħallelin armati li waqqfuna u sparaw fuq il-karozza u laqtuni f'genbi. Minn dak il-mument, f'ħakka ta' għajni, il-ħajja tiegħi bħala missjunarju nbidlet mil-lejl għannhar. Kelli nitlaq mill-Kenja għal aktar kura medika fi sptar f'Londra, grazzi għall-intervent u l-għajnunna ta' Prof. John Rizzo Naudi li dak iż-żmien kien il-Ministru tas-saħħa u li kien żar il-missjoni tagħna l-Kapuċċini fil-Kenja aktar minn darba.

Iż-żmien ta' kura u ta' konvalexzenza kien daqsxejn twil. Wara li ħassejtni ġej lura għat-tajjeb, is-superjuri tawni xi responsabbiltajiet fil-provincja f'Malta, fosthom bħala Segretarju tal-Provincjal, bħala Segretarju fl-Uffiċċju tal-Missjoni u bħala Provincjal. Hekk kif temmejt il-ministeru tiegħi bħala Provincjal ħassejt li għandi nitlob biex nerġa' mmur lura fil-missjoni fil-Kenja.

Kien hawn li għat-tieni darba ergajt mort il-Kenja bħala missjunarju. Din id-darba sibt ruħi viċin ħafna tal-Isqof Mons. Paul Darmanin. Wara xi sena talabni nghanu bħala Vigarju Ġenerali fid-Djoċesi ta' Garissa u fid-29 ta' Ġunju 2012, solennità tal-

Appostli  
San  
Pietru  
u San  
Pawlu,  
ħarġet  
in-  
nomina  
tiegħi bħala  
Isqof  
Koadjutur  
ta' Garissa,  
u tliet xhur  
wara,  
fid-29 ta'  
Settembru,  
Festa  
tal-

Arkanġli Gabriel, Rafel u Mikiel, ġejt ordnat Isqof fil-Konkatedral ta' San Ġwann, Malta mill-Kardinal Arcisqof ta' Nairobi, John Njue, assistit mill-Arcisqof ta' Malta, Mons. Paul Cremona u l-Isqof ta' Garissa, Mons. Paul Darmanin.

### Għidtilna li inti fil-preżent qed taqdi l-ministeru ta' Isqof. Fiex jikkonsisti eżattament li tkun Isqof f'art missjunarja bħalma hija l-Kenja?

Il-hidma ta' kull isqof hija li jgħallem, iqaddes u jmexxi. Izda, qabel u waqt li jkun qed iwettaq dawn id-dmirijiet tiegħu, l-isqof irid ikompli jitgħallem billi jkun midħla tal-Kelma ta' Alla u tat-tagħlim tal-Knisja biex b'hekk ikun jista' jwassal dan it-tagħlim lill-poplu afdat f'idejh; irid ikompli jitqaddes huwa nnifsu permezz ta' ħajja aktar marbuta ma' Alla fit-talb, fis-sagramenti u fis-sagrificċji u l-isfidi li jiltaqa' magħhom biex b'hekk imbagħad ikun jista' jqaddes lill-oħrajn; u jrid jitgħallem jobdi u jservi bl-umiltà kollha biex it-tmexxija tiegħu tkun tmexxija ta' missier tassew li jhobb lil uliedu, l-aktar dawk fi ħtieġa ta' għajnunna spiritwali u materjali, u jkun lest li jagħmel kull sagrificċju għalihom u jaħslilhom saqajhom.

Isqof il-missjoni għandu aktar responsabbiltà peress li jkun ħafna aktar qrib tan-nies li fil-maġġoranza tagħhom għandhom il-bżonn tal-isqof li jitlob għalihom, jgħallimhom, iqaddishom u jmexxihom. Fl-istess hin, **il-missjoni toffri aktar opportunitajiet lill-isqof biex iwettaq dan il-ministeru ta' qadi u servizz.**

Minn meta ġejt ordnat Isqof Koadjutur, l-Isqof Paul Darmanin tani ħafna spazju fejn stajt neżerċita l-ministeru tiegħi ta' isqof. S'issa diġà kelli tliet okkażjonijiet fejn amministrajt il-Grizma tal-Isqof fi tliet parroċċi differenti tad-Djoċesi, mexxejt funzjonijiet liturġiċi fil-katedral speċjalment fis-solennitajiet bħalma huma ċ-ċelebrazzjonijiet tal-Ġimgħa Mqaddsa, il-Milied, l-Ewwel Tqarbina u ċelebrazzjonijiet oħra fid-diversi parroċċi bħalma hlija l-Festa tal-Familja.

### X'inhu l-motto li inti għażilt għalik bħala Isqof u xi jfisser dan kemm għalik kif ukoll għad-Djoċesi?

Bħal kull isqof ieħor, anki jiena kelli naghzel il-motto tiegħi. Il-motto jfisser fuqie x-isqof ikun irid jimxi hu, u anki x'jipproponi lin-nies fuqie ximxu. Jiena xtaqt naghzel frażi mill-Iskrittura marbuta anki mal-figura tal-Verġni Marija, kemm bħala iben Franġisku li kellu devozzjoni u qima kbira lejn il-Madonna kif ukoll peress li l-katedral u d-Djoċesi ta' Garissa huma taħt il-harsien tal-Verġni Marija tal-Consolata. Allura għażilt il-kliem ta' Marija li qalet fit-tieg ta' Kana lill-qaddeja: "Aghmlu dak kollu li jghidilkom Hu."

Dan il-kliem l-ewwel nett irrid inżommu kontinwament quddiem għajnejja u napplikah

għaliġa, li f'dak kollu li nagħmel irrid infittex dejjem x'inhi r-rieda ta' Alla. Imbagħad b'dan il-kliem irrid nistieden lill-Insara tad-Djoċesi biex anki huma jfittxu jagħmlu dejjem ir-rieda ta' Alla.

### **Matul iż-żmien li ilek il-Kenja hemm xi esperjenza partikulari li tant laqtitek u forsi għadha impressjonata f'qalbek li tixtieq taqşamha mal-oħrajn?**

Biex inkun sinċier, mistoqsija bħal din nikkonfondi kif naqbad inwieġeb għaliha. Għaliġa iż-żmien li għaddejts'Issa fil-Kenja u b'mod speċjali fid-Djoċesi ta' Garissa huwa esperjenza waħda kontinwa. Hija esperjenza ta' realtà differenti, ta' Knisja differenti u ta' esperjenza partikulari tal-mod kif jaħdem Alla f'kull ambjent.

Kull esperjenza li għaddejts minnha, kemm jekk kienet sabiha kif ukoll li kienet ta' tbatija, dejjem kienet parti importanti mill-pjan ta' Alla għaliġa, anki meta ma stajtx nilhem għaliex. Hija nisġa sħiha ta' grajjiet u persuni li jiffurmaw stampa sabiha tal-preżenza ta' Alla fil-ħajja tiegħi, stampa ħajja li għadha tiffirma ruħha u tinbidel minn ġurnata għall-oħra, imma dejjem fid-dawl ta' Alla li jmexxi kolloxx hu.

### **Xi żviluppi tara li seħħu matul dawn is-snin li ilek fil-Kenja kemm fuq livell ta' Knisja u mhux inqas fuq il-livelli kemm soċjali kif ukoll politiku?**

Meta nħares lura mill-ewwel ġurnata li ġejt fil-Kenja sal-lum, ma nistax ma nammettix li rajt bidliet, uħud minnhom kbar. Jekk nitkellem fuq livell ta' Knisja fil-Kenja nara li kien hemm u għad hemm konsistenza fit-tagħlim u fil-pożizzjoni li tieħu l-Knisja fuq *issues* li jirrigwardjaw il-ħajja Nisranija u morali tal-Insara, kemm fuq livell ta' ħajja tal-familja, kemm fil-kamp tal-gustizzja soċjali u d-drittijiet tal-bniedem, kemm fuq il-promozzjoni umana speċjalment fejn tidhol l-edukazzjoni, l-assistenza medika u d-dinja tax-xogħol, kif ukoll fuq livell ta' organizzazzjoni fl-istruttura tal-Knisja b'mod generali u anki lokali.

Żvilupp ieħor li rajt isehħ fid-Djoċesi ta' Garissa huwa fis-settur tal-edukazzjoni. F'dawn l-aħħar snin, Mons. Paul Darmanin, investa ħafna fl-edukazzjoni fid-Djoċesi tiegħu. Tista' tgħid li f'kull parroċċa tad-Djoċesi teżisti skola jew tnejn kemm tal-*kindergarten* kif ukoll skola primarja. Fil-fatt, fil-preżent, il-Knisja fid-Djoċesi ta' Garissa għandha tmien skejġel tal-*kindergarten* u ħames skejġel primarji, waħda minnhom fetħet proprju din is-sena. Għal dawk l-istudenti fl-isejġel sekondarji d-Djoċesi qiegħda tgħin filli tisponsorja xi studenti li ġejjin minn familji fqar li ma jistgħux iħallsu. Dan jgħodd ukoll għal xi waħdiet fil-kulleġġi jew fl-università.

Fl-isejġel tad-Djoċesi ta' Garissa l-istudenti jingħataw kemm l-edukazzjoni akkademika, kemm it-tagħlim għall-ħajja, kif ukoll il-formazzjoni tal-karattru tagħhom fuq valuri Nsara ispirati mill-messaġġ tal-Evangelju.

Fl-isejġel tal-Knisja jiġu tfal minn diversi tribujiet u minn diversi reliġjonijiet. Is-sabiħ huwa li, minkejja li xi drabi jeżistu differenzi u xi kultant konflitti bejn it-tribujiet u reliġjonijiet, it-tfal jithalltu bejniethom mingħajr problemi u mingħajr ma jqisu l-oriġni tagħhom u d-differenzi li jeżistu bejn il-kbar. B'dan il-mod, l-iskola tkun qiegħda tippreparahom għall-ħajja li 'l quddiem iridu jgħixuha ma' oħrajn bi drawwiet u twemmin differenti.



Fuq livell tal-Ordni Frangiskan Kapuċċin rajt ħafna żvilupp, fejn minn ftit kandidati li nqas magħna biex jgħixu l-ħajja tagħna ta' Frangiskani Kapuċċini, illum hemm numru sabiħ ta' Kapuċċini Kenjani li qegħdin imexxu d-Djar tal-Formazzjoni, id-diversi djar oħra tagħna, parroċċi u ċentri. Biex ma nsemmix ukoll in-numru sabiħ ta' Aħwa żgħażaġħ li għadhom fil-formazzjoni bħala postulanti, novizzi u studenti tal-filosofija u tat-teoloġija.

Fuq livell soċjali f'dawn is-snin li ili naf il-Kenja rajt bidliet soċjali kemm fl-infrastruttura bħalma huma bini ta' toroq godda, installazzjoni tad-dawl elettriku u tal-ilma anki f'xi villaġġi. L-assistenza medika u l-għajjnuna soċjali rreġistraw xi ftit tal-progress, minkejja li għad fadal x'wieħed jagħmel. F'dik li hija edukazzjoni, il-Gvern jipprovi edukazzjoni b'xejn f'dik li hija edukazzjoni primarja. L-introduzzjoni tat-teknoloġija elettronika, bħalma huma l-kompjuters u wisq iżjed il-*mobile phones* qegħdin jaqbdun art ġmielhom u jiffacilitaw b'xi mod il-ħajja tan-nies f'dik li hija komunikazzjoni.

Is-sistema politika wkoll rat tibdil. Meta waslet fil-Kenja l-1989 is-sistema politika kienet tikkonsidra biss partit wieħed. Illum l-elezzjonijiet huma miftuħin għal diversi partiti. Is-sistema demokratika qed taqbad art minkejja l-isfida tat-tribalizmu li għadu qawwi ħafna u li xi drabi jkun il-kawża ta' konflitti mdejmija, ta' ingustizzji u ta' korruzzjoni.

Minkejja l-pass xi ftit kajman ta' żvilupp, jidher li l-futur ser ikun aħjar.


## Thares lura lejn storja ta' 40 sena ta' preżenza tal-missjunarji kapuċċini Maltin fil-Kenja, speċjalment b'relazżjoni mas-snin li għaddejt hemmhekk, thoss li għandek tesprimi apprezzament jew gratitudni lejn xi hadd partikulari?

Kienu hafna l-Ahwa tal-Provincja li hallew Malta u ġew jahdmu hawn fil-missjoni tal-Kenja, uħud għal snin twal u oħrajn għal żmien iqsar. Għal dawk kollha li taw is-sehem fil-missjoni tal-Kenja bil-preżenza u l-ħidma kbira tagħhom nixtieq nuri l-apprezzament tiegħi għax żgur li hadd minnhom ma kien il-missjoni bhala vaganza. Minkejja dan nixtieq nuri l-apprezzament tiegħi lejn l-ewwel missjunarji Kapuċċini Maltin li telqu lejn din l-art ġdida u li kellhom jibdeu mill-bidu minkejja l-hafna sfidi li sabu ma' wiċċhom. Nixtieq nuri l-apprezzament tiegħi wkoll lill-Mons. Paul Darmanin tal-ħidma tiegħu b'risq id-Djoċesi ta' Garissa għal dawn it-tletin sena li ilu bhala isqof, tletin sena mhux faċli f'ambjent bhal Garissa.

L-apprezzament tiegħi jmur ukoll għal dawk l-Ahwa Maltin li taw is-sehem tagħhom fil-formazzjoni ta' żgħażaġh Kenjani li nġhaqdu magħna fil-familja kbira tal-Frangiskani Kapuċċini, u b'mod speċjali lill-P. Pelagju Bilocca li kien l-ewwel wieħed li ha r-responsabbiltà biex jiffirma l-ewwel żgħażaġh li ġew iħabbtu l-bieb biex isiru Kapuċċini. Nixtieq nuri gratitudni għal dawk l-Ahwa li kienu Superjuri tiegħi kemm fil-Kenja kif ukoll f'Malta.

Jekk qed insemmi Malta ma nistax ma niringrazzjax kemm lill-Provincjali li dejjem kellhom għal qalbhom il-missjoni tal-Kenja kif ukoll lil dawk l-Ahwa li ħadmu fis-Segretarjat u l-Uffiċċju tal-Missjoni l-Furjana, speċjalment Fr Raniero Zammit, Fr Leonard Falzon, Fr Crispin Tabone u issa Fr Philip Cutajar. Magħhom irrodd ħajr lil tant voluntiera lajċi li ħadmu fil-missjoni u l-oħrajn li ta' kuljum jagħtu s-sehem tagħom fl-Uffiċċju tal-Missjoni, uħud minnhom anki anzjani.

L-aħħar iżda mhux l-inqas nixtieq nuri l-apprezzament tiegħi lill-Prof. John Rizzo Naudi li kien ta' għajnuna strumentali għalija wara l-incident ta' sparatura li kelli. Bis-saħħa tiegħu stajt niehu kura eċċellenti f'Malta u barra minn Malta, u llum, għall-grazzja ta' Alla u bis-saħħa tiegħu, ergajt sibt ruhi naħdem f'din l-art tal-Kenja, fl-Afrika.



## Xi proġetti u tamiet tara għall-futur tal-Knisja kif ukoll tal-Ordni Frangiskan Kapuċċin fil-Kenja?

Meta nħares lejn il-futur tal-Knisja kif ukoll tal-Ordni Frangiskan Kapuċċin fil-Kenja nara prospettivi sbieħ iżda wkoll sfidi kbar u godda. L-isfidi huma ġejjin kemm mis-soċjetà li qed tinbidel fil-mentalità anki dwar valuri umani u Nsara, kemm anki nuqqas fin-numru ta' vokazzjoni minħabba li n-numru tat-tfal fil-familji qed jonqos, kif ukoll għax iż-żgħażaġh għandhom x'jaljenahom. Sfidi oħra huma anki għal dawk li digà wiegħbu għas-sejha religjuża u sacerdotali. Dawn huma sfidi ġejjin mill-użanzi u d-drawwiet marbutin ma' tradizzjonijiet ta' tribujiet, kif ukoll mill-istess ambjent minn fejn ikunu ġejjin li jagħti importanza aktar lid-drawwiet tribali milli l-valuri Nsara u aktar u aktar ta' ħajja kkonsagrata lil Alla fiċ-ċelibat sacerdotali u religjuż.


Minkejja dan kollu, nemmen tassew fil-ħidma tal-Ispirtu s-Santu fil-Knisja fejn parti kbira mill-ħidma mwettqa hija dovuta għall-intervent Tiegħu. F'dawn is-snin li ili fil-Kenja rajt kemm tassew jaħdem l-Ispirtu s-Santu, fejn, minkejja n-nuqqas ta' sacerdoti u religjużi, l-Insara jibqgħu jgħixu u jkbru fil-ħajja tal-fidi tagħhom f'Alla.

## Messaġġ għall-okkażjoni tal-40 Anniversarju ta' Preżenza tal-Kapuċċini Maltin fil-Kenja.

Il-messaġġ tiegħi għal din l-okkażjoni ta' erbghin sena ta' ħidma fil-Kenja huwa messaġġ ta' radd il-ħajr lil Alla li dejjem kien magħna, anki meta lanqas biss indunajna bil-preżenza tiegħu u hsibna li konna aħna li qegħdin inwettqu l-proġetti. Radd il-ħajr lil dawk kollha, religjużi u lajċi li taw is-sehem tagħhom matul dawn is-snin kemm fil-Kenja stess kif ukoll minn Malta u minn Ghawdex mhux biss b'sapport materjali iżda fuq kollox bit-talb tagħhom.

Jidher li mexjin fid-direzzjoni t-tajba, dik mixtieqa mill-Knisja, li għada pitgħada, anki fil-Kenja jkun hawn Knisja lokali, jġigfiet i mmexxija min-nies tal-post stess, kemm bhala isqifijiet, sacerdoti, religjużi u lajċi.

Il-Knisja hija realtà hafna ikbar minn Malta u mill-Kenja. Hija familja waħda kbira mifruxa mal-kontinenti kollha. Il-Papa Frangisku ta' spiss qed ifakkarna li lkoll imsejhin biex nagħtu xhieda tal-Evanġelju bil-ħajja tagħna, aħna min aħna, u aħna fejn aħna. Aħna msejhin biex inkomplu nżommu haj l-ispirtu missjunarju tal-Knisja.





OMELIJA Minn Fr Martin Micallef OFM Cap, Ministru Provinċjal

# Il-preżenza tal-missjunarji hija preżenza ta' tama u ta' ferħ



**K**emm hu providenzjali l-qari tas-silta tal-Evangġelu li illum il-Knisja qed tipproklama. (Mt 4,12-17.23-25) F'din is-silta niltaqgħu mal-bidu tal-ministeru ta' Ġesù ta' Nazaret. B'mod speċifiku, l-Evangġelista San Mattew, jinfurmana li l-bidu tal-ministeru ta' Ġesù sar fil-Galilija, anzi kif isejhilha hu, 'Galilija tal-Ġnus' (Mt 4,15), jiġifieri, art tal-pagani.

Biex nifhmu ahjar din in-nomenklatura, irridu niftakru kif il-poplu Lhudi, li kien il-poplu ta' Alla, kien jemmen li hu biss jikkwalifika għas-salvazzjoni. F'din il-mentalità kien ifisser li l-popli l-oħra, meqjusin bħala 'pagani', kienu barra minn din is-salvazzjoni. Imma kien proprju hemmhekk, fil-Galilija tal-Ġnus u mhux fil-qalba ta' Ġerusalem li Ġesù għażel li jibda l-ministeru tiegħu: fix-xifer jew fil-periferija biex nuża kelma favorita tal-Papa Françisku f'tant diskorsi tiegħu.

"Il-poplu li kien qiegħed fid-dlam ra dawl kbir; dawk li kienu f'art u dell il-mewt idda dawl għalihom." (Mt 4,16) Din il-profezija issa qed tiġi applikata għall-persuna ta' Ġesù, persuna li kellha l-qawwa tbiddel id-dlam f'dawl kbir! Ġesù kien dak li miegħu gab tama u ferħ! Dan jidher mill-mod kif tkompli s-silta fejn turina kif Ġesù akkumpanja l-predikazzjoni tal-WASLA TAS-SALTNA TA'

ALLA ma' numru kbir ta' mirakli: "U dar il-Galilija kollha iġhallem fis-sinagogi tagħhom, ixandar l-Evangġelu tas-Saltna u jfejjaq kull xorta ta' mard u dgħufija fost il-poplu." (v.23)

X'inhì din is-Saltna ta' Alla li xandar Ġesù? Hija l-istess preżenza ta' Alla li sa dak il-waqt donnha li kienet limitata għall-binja tat-tempju ta' Ġerusalem. Imma issa din l-istess preżenza kienet estendiet ruħha għal tempju ġdid, it-tempju tal-persuna ta' Ġesù Kristu. Is-Saltna ta' Alla mela hija l-preżenza ta' Alla fostna permezz ta' Ibnu Ġesù Kristu li kull minn fejn għadda ta tama u ferħ; li biddel id-dlam fid-dawl!

X'rilevanza għandu dan kollu għall-okkażjoni li qed niċcelebraw illum? Proprju 40 sena ilu, eżattament bħall-bieraħ, 5 ta' Jannar 1974, sitta minn Hutna Kapuċċini ngħataw l-Ubbidjenza Missjunarja sabiex imorru bħala missjunarji f'missjoni ġdida, il-missjoni tal-Kenja li kienet għadha kemm ingħatat lilna l-Kapuċċini Maltin wara żmien twil ta' ħidma missjunarja fl-Indja. Dawn hutna kienu Leo White, Francis Baldacchino, Joe Mallia, Teodosju Meli, Joe Gauci u Vincent Buhagiar.

Bħal-lum 40 sena ilu, imbagħad, jiġifieri l-għada tal-għoti tal-ubbidjenza missjunarja, tnejn minn dawn hutna, Leo White u Francis

Baldacchino, kienu telqu għall-Kenja. L-erbgha l-oħra marru ftit wara. Dawn ħutna, bħal Abraham, għamlu mixja ta' fidi bla ma kienu jafu eżattament fejn ser twassal. Marru f'art ġdida fejn l-ebda Kapuċċin ma kien għadu ħadem. Marru f'kultura differenti, f'sitwazzjonijiet xejn faċli. Imma bħal Abraham, emmnu, u allura din kienet mixja ta' fidi. X'emmnu? Emmnu żewġ affarijiet. L-ewwel, li Alla għandu isem: l-Għimmanuel, Alla magħna (ara Mt 1,23) u li skont il-wegħda tiegħu ser ikun magħhom dejjem (ara Mt 28,20). It-tieni, huma emmnu l-kliem ta' Kristu Rxoxt meta lin-nisa qalilhom: "Tibzghu xejn; morru wasslu l-aħbar lil ħuti biex jitolqu lejn il-Galilija; lili jarawni hemmhekk." (Mt 28,10) Tassew li Ġesù kien wasal qabel dawn il-missjunarji fil-Kenja, jistenniehom hemmhekk u jhejjilhom it-triq għall-missjoni kbira li kienet qed tistenniehom.

Il-bidu ta' dan il-vjaġġ kien wieħed umli u żgħir. Imma huwa fejn hemm dan l-atteggjament li l-Mulej jaħdem. Hu stess ixebbah lis-Saltna tas-Smewwiet maż-żerriegħa tal-mustarda li 'Hija tabilhaqq l-iżgħar waħda fost iz-żrieragħ kollha, iżda meta tikber, tkun l-akbar waħda fost il-ħxejjex u ssir sigra hekk li l-għasafar tal-ajru jiġu jbejtu fil-friegħi tagħha.' (Mt 13,32)

L-umiltà tal-missjunarji tagħna kienet bħal din iż-żerriegħa ċkejna li minnha kibret sigra kbira. Hadd qatt ma basar li minn din iż-żerriegħa ċkejna kellhom isiru tant opri tal-ħniena, li jressqu lill-Knisja lejn il-fedeltà tal-messaġġ tal-evanġelju; kellhom jinbnew




tant knejjes, skejjel, kliniċi; kellhom isiru tant katekeżijiet, evanġelizzazzjoni f'din il-'Galilija tal-ġnus'; kellu jitwaqqaf l-Ordni Kapuċċin, b'żewġ idjar ta' Formazzjoni, f'Umoja u Langata. P. Pelagju Bilocca, l-ewwel promotur vokazzjonali jhobb jgħidli: 'Ma nafx kif minn deżert kienu jiġu dawn il-vokazzjonijiet godda. Veru li l-Mulej riedna nkunu hemm u veru li l-Mulej ried l-Ordni tagħna fil-Kenja.'

Nemmen li dan kollu sar għax kien hemm ħafna umiltà. Kif tkanta Marija: "Xerred lil dawk li huma mkabbra f'qalbhom. Niżżel is-setgħana minn fuq it-tron tagħhom ... u l-għonja bagħathom 'il barra b'xejn." (Lq 1,52-53) Fejn hemm is-supervja Alla ma jaħdimx. Il-missjunarji tagħna kellhom l-atteggjament ta' Marija, atteggjament ta' umiltà u fiduċja f'Alla s-Salvatur.

Nistgħu ngħidu wkoll li l-missjunarji tagħna, li ma kinux ftit fin-numru f'dawn l-40 sena ta' ħidma, kienu wkoll bħall-Istilla li mexxiet il-maġi sa ħdejn Ġesù (ara Mt 2,1-12). Dawn il-maġi nistgħu ngħidu li kienu jagħmlu parti mill-'Galilija tal-Ġnus', għaliex kienu nies pagani imma b'xewqa f'qalbhom li jagħmlu vjaġġ li jwassalhom sa ħdejn is-sultan tal-Lhud li kien għadu kemm tweled.







KOMPETIZZJONI FR WISTIN ATTARD OFM Cap

*Aghmel fotokopja minflok taqta' din il-pagna*

# ROKNA Għat-tfal

NIPPARTEĊIPAW U NITGHALLMU  
NUŻAW IL-BIBBJA

## Nisa fil-Bibbja Nru 30

M	E	S	U	L	L	E	M	E	T	E	H	O
Q	A	B	I	S	F	E	H	P	Ž	A	B	A
Ž	E	B	I	D	D	A	Ġ	U	S	V	A	H
N	S	E	M	F	A	E	H	L	S	R	T	G
E	A	J	I	L	O	K	E	Ġ	H	I	H	U
H	S	K	E	N	X	L	A	G	I	A	M	S
U	K	H	Ġ	A	F	G	A	J	Ġ	O	H	T
S	A	D	T	O	D	N	H	Ġ	I	A	R	A
T	H	Q	N	A	S	I	I	A	M	T	N	B
A	G	I	R	L	R	T	D	U	T	F	I	X
L	A	T	I	B	A	F	T	E	V	A	L	B
G	H	E	F	A	X	A	E	C	Ġ	S	R	U
A	B	I	P	V	L	I	J	A	H	I	B	A

ABIHAJIL	GHAKSA	HELA
ABITAL	GHATARA	HUSIM
BATSUGHA	GHEFA	MESULLEMET
BITIJA	HAGĠIT	NAGHRA
EFRAT	HAMUTAL	NEHUSTA
ĠEDIDA	HASLELFONI	ŽEBIDDA
ĠEKOLIJA	HEFSIBA	

*Ir-rebbieh ta' kull kompetizzjoni qed jinghata żewġ kotba ppubblikati reċentement, mogħtija ġentilment minn AGENDA - MILLER DISTRIBUTORS LIMITED. Ir-rebbieh jittella' bix-xorti mit-twegħibiet tajba li jaslu mhux aktar tard mill-15 tax-xahar.*

Ibagħtu s-soluzzjoni tagħkom f'dan l-indirizz:  
ROKNA GHAT-TFAL, Dawl Franġiskan,  
Kunvent tal-Kapuċċini  
Il-Furjana FRN 1211.




**Agendabookshop**

*Ir-rebbieh tal-Kompetizzjoni TISLIBA 129 ta' Frar 2014 hija: NOEMI SPITERI li tattendi fl-Iskola Primarja Theresa Nuzzo - Il-Marsa. (Prosit lill-ghalliema tar-Reliġjon li hadet l-inizjattiva sabieħ l-istudenti jahdmu din it-Tisliba waqt il-klassi.)*

*Ir-rebbieh tal-Kompetizzjoni ROKNA GHAT-TFAL ta' FRAR 2014: "AHSEB U WIEĠEB" hija: CARLA MAGRIN - "SOLARIA" 53, Triq Dun Vinċenz Saliba - SWATAR - B'KARA.*

*Nistiednu liż-żewġ rebbieha sabieħ jiġu jiġbru l-premjū mogħti lilhom mill-Uffiċċju tal-Missjoni Kapuċċini - Il-Furjana.*

# Tisliba 130



1. Ma kinitx għalxejn. (1 Tess 2,1) (5)
2. Izjed milli jnaddaf. (Mal 3,3) (6)
3. Jekk il-mara hi hekk. (1 Tim 5,4) (5)
4. F'id wiehed fis-sakra. (Prov 26,9) (5)
5. Missier Ġosija. (Ġer 1,2) (4)
6. Mhux ... minn elf raġel. (2 Mak 5,5) (5)
7. X'kien meta sejjaħlu l-Mulej. (1 Kor 7,22) (5)
8. Tibżax, biss aghmel hekk. (Mk 5,36) (5)
9. Min ... jergax jibdielu. (Ġoel 2,14) (3)
10. Ma kienx hemm post f'din. (Lq 2,7) (7)
11. U 12. Hekk tagħmlu lill-bniedem il-ġdid. (Efes 4,24) (6)
13. Huti, *tfarrġu*. (Ġak 5,7) (6)
14. Mhux heġġeġ biss. (Tit 2,15) (5)
15. Dan ġie Ġerusalem. (Esd 7,8) (5)
16. Tobit ... fil-bitha ta' daru. (Tob 3,17) (5)
17. Din issir skont ix-xekel. (Lev 27,25) (5)
18. Jinqabad fiha. (Eżek 17,20) (7)
19. Sa hawn u sa Ghekron. (1 Sam 17,52) (4)
20. Din xeħtet lil Ġona fuq l- ... (Ġona 2,11) (3)
21. Karsena ..., Admata. (Est 1,14) (5)
22. U ma tissejjahx aktar hekk. (Ġen 17,5) (5)

## SOLUZZJONI TA' FRAR 2014

1. Fejda; 2. Ġordan; 3. Wittu; 4. Iġmlla; 5. Żfin;
6. Inbid; 7. Erodi; 8. Ġifen; 9. Dud; 10. Talenti;
11. u 12. Inġust; 13. Saltna; 14. Pawlu; 15. Kilna;
16. Martu; 17. Eżodu; 18. Aħażija; 19. Amma;
20. Luż; 21. Lemin; 22. Tined.

# Għajnuna għall-Missjoni

Kif?

B'liema Mod?

Kemm?

## 7 MODI KIF TISTA' TGHIN

**1 BORŻA TA' STUDJU** sabiex tgħin seminarista jsir saċerdot Franġiskan Kapuċċin. Minbarra li tkun qed tinvesti sabiex tadotta saċerdot, hu jadotta lilek billi jitlek għalik kuljum f'kull quddiesa li jgħaddes f'ħajtek u wara mewtek. Kull borża ta' studju tiswa €580.

**2 IBAGHTULNA BOLOL UŻATI ... JEW EJJEW IXTRU BOLOL UŻATI.** Naċċettaw kull tip ta' bolol użati. Tarmuhomx imma faddluhom u ibagħtuhomlna. Kull kilo bolol użati aħna nbighuhom b'5 euro għall-missjoni.

**3 NAPPREZZAW LI TIBAGHTULNA RĊEVUTI TAL-VAT** sabiex nidhlu biċ-ċans tal-lotterija u f'każ ta' rebħ kolloxx imur għall-missjoni.

**4 NAĊĊETTAW TELECARDS UŻATI.**

**5 NAPPREZZAW LI TIBAGHTULNA KULL OĠĠETT LI NISTGĦU NBIGHU FIL-BAZAAR GĦALL-MISSJONI** minbarra lbies (clothes) u żraben użati.

**6** Qegħdin noħorġu hafna flus fi spejjeż tal-posta sabiex inqassmu r-Revista "DAWL FRANĠISKAN" minħabba nuqqas ta' distributiri f'ċertu bliet u rħula. **OFFRI B'MOD VOLONTARJU S-SERVIZZ TIEGHEK BIEX TQASSAM IR-REVISTA FIL-BELT JEW RAHAL TIEGHEK.** Għandna bżonn: Baħar Iċ-Ċagħaq; Hal Balzan; B'Kara; Bormla; Il-Għargħur; In-Naxxar; Il-Manikata; Paola; Pembroke; Il-Qawra; Hal Qormi; San Ġiljan; Santa Luċija u Il-Belt Valletta.

**7** Meta tiġi biex tagħmel it-testament wara li taħseb f'ruħek u fil-familjari tiegħek fittex li tkun ġeneruża **BILLI THALLI XI HAĠA B'RISQ IL-MISSJONI.**

*Għal aktar tagħrif ikkuntattja lil:*

**Fr Philip Cutajar OFMCap**

**Segretarju tal-Missjoni,  
Uffiċċju Missjoni Kapuċċini, Il-Furjana**

**Telefown: 2123 3874 2123 4949  
2122 5525**

**Imejl: cutajarphilip777@gmail.com**